

श्रीः ।

## पञ्चाक्षरीभाष्यम्

श्रीमत्परमहंसपरिब्राजकाचार्यश्रीमहा-  
देवाश्रमस्वामीत्यपराभिधानश्रीमद्रा-  
मनिरञ्जनस्वामिकृतभाष्यप्रकाशिका-

ख्यतात्पर्यसङ्ग्रहेणोपेतम्

श्रीमद्भन्वर्बनारायणेत्यादिविविधबिरुदावलीविराजमान-  
मानोन्नतमहाप्रतापशालिहस्तिमन्नगराधीश-  
श्रीमहाराजकृष्णप्रतापसाहिवीरपुङ्गवैः  
सुदयित्वा प्रकाशितम् ।

शुभमस्तु ।

काश्याम्

“अमर” यन्त्रालये श्रीमदम्बिकाचरण  
चट्टोपाध्यायद्वारा मुद्रितम् ।

सन् १८८७ ई०











## श्रीगणाधिपतयेनमः ॥



देवेन्द्रादिसमस्तदिक्पतिशिरोराजत्तिकरीटोल्लसद्-  
रत्नोद्भक्तमयूखजातजनताभट्टारकाद्विच्छविः ॥

आस्तां मदृदिपर्वतेन्द्रतनया विश्वेशसौख्याम्बुधि-  
प्रोल्लासैकधुरन्धरेन्दुरनिशं दुण्ढिर्गणानांपतिः॥ १॥

प्रायः प्रयाति समयो विदुषामपीष-

व्यापारसक्तमनसां तमसावृतानाम् ॥

नैवावधानलवमप्युपयाति चित्तं

कस्याप्यधीशपदपङ्कजरेणुगन्धे ॥ २ ॥

एवं निरीक्ष्य मनसो वितथा विचारो

रोदुं न शक्य इति चेतसि चिन्तयित्वा ॥

वाणीं निजामुपनयामि पुरः परेश-

तादात्म्यवदातिवरस्य पवित्रवृत्ते ॥ ३ ॥

यस्मिन् परेशधिषणान्न जहाति नित्य-

माबालवृद्धविदविद्वणमेष लोकः ॥

वाचं न मेऽस्य किमु सन्तनुतां पावित्रां

वृत्तं यतिप्रवररामनिरञ्जनस्य ॥ ४ ॥

कौवेर्यां काशिकायाः कियदपि धरणीं लङ्घयित्वा  
सरस्वा नद्याश्चाप्युत्तरस्यां विलसति नगरी हस्ति-  
मन्नामधेया ॥ प्रख्याता राजधानी बहुतरसमयादे-  
षकृष्णप्रतापो यस्यामद्यापि राजत्यवनिपतिलका  
वैरिविध्वंसिवीर्यः ॥ ५ ॥

हथुअेत्यपराभिधानतो

भुवने विश्रुतिमागता चया ॥

अमुना प्रभुणाऽधुनात्यसा-

वति सर्वा नगरीर्विराजते ॥ ६ ॥

कैलासप्रांशुशुद्धे हिमकरहृषदां सारभागावनद्धे  
बद्धे वैरिञ्चलिलपोपमकृत्तिनिपुणैर्दोषलेशैरधिद्धे ॥

प्रासादेरत्नऋद्धे यदुकुलतिलकः सम्यलद्राधिकाङ्ग-  
व्यासद्गोदामलीलो ब्रज इव नितरां क्रीडते यत्र-  
नित्यम् ॥ ७ ॥

प्रान्ते च तस्याः कियदेव दूरे ।

कश्चिद्विपश्चिन्मुनिशान्तवृत्तिः ॥



आसीद्विजो रामधनेति नामा ।

कुलोल्लसन्मिश्रपदोपनामा ॥ ८ ॥

वंशेऽयं घृतकौशिकस्य तपसां वारान्निधेः सन्मुने-  
र्जातो वाजसनेयिशास्त्रिनिगमेप्यारण्यके यः श्रुतः ॥

एष श्री रघुवीरचिन्तनसरस्त्रानैकहृष्यन्मना  
वाल्मीकेः कवितावतारविषये रामायणे सज्जितः १ ।

सोऽभ्यलष्यत्कुलेमेऽपि परमात्मा सनातनः ॥

विभूतिं दर्शयेत्स्वीयां पावयेद्वा जगत्त्रयम् ॥ ३० ॥

इति चिन्तां समासाद्य तपश्चक्रे स दुष्करम् ॥

मनुं पूर्वर्षिघृन्देद्यं जजापावहितो द्विजः ॥ ११ ॥

सोऽजानात्स्वप्नतः पौत्रं परमेशांशसम्भवम् ॥

भविष्यन्तं शास्त्रतत्त्वद्रष्टारं विजितेन्द्रियम् १२ ॥

किम्यदन्तीयमदो ह श्रूयते वृद्धतः क्वचित् ॥

शान्त्या सम्भावयेच्चैतदीशो जानातु यद्ववेत् १३ ॥

विज्ञरामधनस्थाय प्रथमात्पुत्रतोऽभवत् ॥

तनयः सर्वविद्यात्मा वैराग्यैकनिकेतनः ॥ १४ ॥

शान्तिप्रधानया वृत्त्याऽनुभावात्स्वप्नतश्च सः ॥

पितामहोऽचीकरत्तं नाम्ना रामनिरञ्जनम् ॥ १५ ॥

संजातः शैशवे क्रीडास्थाने शास्त्राण्यधीतवान् ॥  
 गृहे पितामहात्काश्यां प्राणनाथादितस्तथा ॥ १६ ॥

ततः स विद्याः सकला दधानो

वैराग्यभूषापारिभूषितश्च ॥

कामप्यभिख्यां जगदेकभर्तु-

र्त्तुर्लभे शिवस्यैव धरास्थितस्य ॥ १७ ॥

जातो व्याकरणार्णवे स फणिपस्तर्कक्षपादोपमः  
 काणादस्तदुदीरिते च विषये मीमांसने जैमिनिः ।

लेभे कापि च कापि लेपि धिषणाऽनेनाशु योगे तथा  
 वेदान्ते तु ददर्श तत्सविषयो यन्नैव वाचामपि ॥ १८ ॥

एवं स विद्याः सकलाः समाप्य

शुश्रूषया सर्वगुरुन् ग्रहण्य ॥

ययौ गृहं लब्धवरो गुरुभ्यो

वर्षेऽथ विंशे कियदेव शिष्टे ॥ १९ ॥

स वृद्धपादान् प्रणिपत्य मूर्ध्ना

तत्त्वं परं तद्गृदि वीक्षमाणः ॥

अध्यापयामास परः शतानां ।

विद्यार्थिनां वृन्दमशेषशास्त्रम् ॥ २० ॥



समध्यपत्नीनरनायकस्य  
 सुताविवाहे समुपागतानाम् ॥  
 विद्वद्वराणां सदसि प्रकृष्टा  
 दरेण तेनैव नृपेण नीतः ॥ २१ ॥  
 न प्राणिमात्रस्य कदाप्यवज्ञां  
 चक्रे सविज्ञः किमु विद्वराणाम् ॥  
 इति स्वभावान्न स तत्र किञ्चि-  
 त्प्रवक्तुमैच्छद्गुणसमोऽपि ॥ २२ ॥  
 तथापि राज्ञो महताऽऽग्रहेण  
 दिदृक्षमाणस्य च सद्विचारम् ॥  
 स्ववृद्धवर्गस्य च वीक्ष्य चित्त-  
 मुदीरयामास सरस्वतीं स्वाम् ॥ २३ ॥  
 लोकाद्वैरिञ्चनान्नः शशिमुकुटजटाजूटतो वा हि-  
 माद्रेर्भागीरथ्याः प्रपूरे प्रपतति सममूढ या पुरा  
 तान्तु लक्ष्मीम् ।  
 विभ्रद्वाणीप्रवाहः क्षितिविवुधगुरोस्तत्सदःस्था-  
 न्समस्तान् विज्ञानज्ञाश्च चक्रे प्रमुदितमनसश्चित्रव-  
 त्स्थापितांश्च ॥ २४ ॥

फणीश्वरो वा बृहतांपतिर्वा  
 साक्षाच्छिवो वा हयवक्त्रको वा ॥  
 न वा विभूतिः परमादिपुंसः ।  
 सर्वानतिक्रम्य विराजते वा ॥ २५ ॥  
 इत्यब्रुवन् सर्वसदस्यवर्या  
 विलोक्य तं पण्डितमण्डलीशम् ॥  
 न तत्र कश्चिद्बुधेऽस्य किञ्चि-  
 त्प्रत्युक्तिमस्यन्तर्गभीरवक्तुः ॥ २६ ॥  
 तोषं परं प्रापदमुष्य पक्षः  
 पक्षान्तरस्थो विबुधस्तु किञ्चित् ॥  
 स्नानिम्बभारास्यगतां तदानी-  
 म्विचारसुव्यक्तपराजयोत्याम् ॥ २७ ॥  
 निरीक्ष्य तं क्लेशमयं द्विजानां  
 घृणां विवादे मनसा वितेने ॥  
 रजःप्रधानस्य जनस्य सङ्गे ।  
 निदानभूते निजसत्त्वभङ्गे ॥ २८ ॥  
 असूचयित्वैव परं तदानीं  
 निरस्य सर्वान् परिचारकांश्च ।



धौतार्द्धमात्रेण कृतोत्तरीय-

स्ततः प्रदेशान्मिषतः प्रतस्थे ॥ २९ ॥

चलन्मयं छन्ननिजस्वरूपो ।

विरज्य संसारसुखान्नितान्तम् ॥

यनान्तमाश्रित्य निजान्तरस्थं

पुमांसमीक्षेय धियेति बुद्धिः ॥ ३० ॥

प्रापत्किंयद्दूरगतश्च पूर्वं

निरूपितायाः किल राजधान्याः ॥

प्रान्तन्तदेकान्तमुपेत्य शान्त-

श्चकार तत्रैव विचारमैशम् ॥ ३१ ॥

निषस्ममेकान्तगतं शिवस्य

ज्योतिरस्वरूपं प्रविचारयन्तम् ॥

यदृच्छयागत्य ददर्श कश्चि-

न्महानुभावं गिरिशोपमानम् ॥ ३२ ॥

एकेन तेनैव जनेन वृत्त-

मेतद्बहुश्रोत्रमुपेत्य निन्ये ॥

भूयांस एनं परिचिक्वुरेव

सावित्रविम्बंकथमावृतं स्यात् ॥ ३३ ॥

आसीदः क्षोणिपालः प्रमथितनिखिलस्वान्यभू-  
पालमालस्तेजोराशिर्विशालः करकलिततडित्का-  
न्तिमद्गुस्तवालः शत्रुप्राप्तौ करालो रणधरणिगत-  
श्चण्डकल्पान्तकालः पूर्वं श्रीवीरसेनः शिखपद  
विलसत्प्रेमभारान्तरालः ॥ ३४ ॥

जातस्तस्यैव वंशे शततमपुरुषः श्रीमहेशाभि-  
धानः साहीत्याख्योपधानो नृपतिपरिवृद्धो भू-  
पसङ्घप्रधानः ॥ भूतस्तस्मान्महीन्द्रोरिपुदलदम-  
नश्छत्रधार्यादिसाहीत्याख्यो धर्मैकसारः क्षि-  
तितलविलसच्चन्द्रिकाकान्तकीर्तिः ॥ ३५ ॥

निरूपयिष्ये वंशन्तु क्रमेणास्य महीपतेः ॥  
किन्तु प्रक्रान्तवृत्तान्तं पुरःसंक्षेपतो ब्रुवे ॥ ३६ ॥  
अयं नृपालो ह्युपानगर्या

मासीत्तदा सत्त्वगुणप्रधानः ॥

शुश्राव सूरैर्निजराजधानी ।

समीपमेवागमनं जनेभ्यः ॥ ३७ ॥

निर्वेदमेतस्य निशम्य भूपः ।

स्वयं समागम्य विनीय भूयः ॥



निन्ये स्वकीयां नगरीम्पवित्रां  
 मेने च तां पुण्यमहोदयञ्च ॥ ३८ ॥  
 तदातिबुद्धिमत्यासी-  
 द्राजमाता पतिवृता ॥  
 श्रीकाञ्चनकुमारीति  
 ख्याता कीर्त्तिमती परा ॥ ३९ ॥  
 सा विनिश्चित्य वैराग्यं  
 तस्य सत्यं यथोचितम् ॥  
 तन्माहात्म्यश्रद्धधानं  
 बहु मेने सुतं निजम् ॥ ४० ॥  
 अथ क्षितीशस्तमुपेत्य कोविदं  
 विधाय भूयः प्रणतिं समादरात् ॥  
 अवस्थितिं तस्य समर्थयन्निजे  
 पुरे सदातत्प्रणतीच्छुमानसः ॥ ४१ ॥  
 तदैव सन्यासविधेर्विधित्सक-  
 श्चकार चित्तन्न कदापि रागवत् ॥  
 परन्तु वृद्धान्निजसज्जिताशयान् ।  
 विचिन्तय मेने समयप्रतीक्षणम् ॥ ४२ ॥

समाहकस्यास्य विलोक्य तां धियं

द्विजोपकारं च विभावयन् हृदि ॥

दधौ मनस्तत्र विधातुमासनं

गिरामृभुक्षापि कृतस्तवः सुधीः ॥ ४३ ॥

तस्मिन्मनीषिणि तदा निवसत्यमुष्य

राज्ञो निवासनगरीमनु सर्वदेशात् ॥

त्यक्त्वा गुरुन् वहलशिष्यगणास्तदीय-

वाचां विलासलवलाभहृदः समीयुः ॥ ४४ ॥

अन्तेवासिगणास्तदास्य निकटे

यावन्त एवागता

योगक्षेमयुगं नरेशजननी

मातेव तेषां व्यधात्, ॥

व्याप्ता प्रान्तमही पुरस्य सकला

शिष्यैः प्रशिष्यैस्तदा

दृष्टं तन्नगरे विदेहवृषते-

रारण्यकाख्यानकम् ॥ ४५ ॥

अचतुर्थ्याश्रमोऽप्येष

प्राणसञ्चारकारणम् ॥



शुष्कमन्नमदाद्राज्ञो

न चान्यत्किञ्चिदस्पृशत् ॥ ४६ ॥

हृदिस्थं तस्य वैराग्यं

सर्वाशयमुपागमत् ॥

देहाभिमानो नैवासी-

न्मनुष्ये तत्र हि क्वचित् ॥ ४७ ॥

नानुपासितसन्ध्या वा

नातर्पितसुरोदिकाः ॥

नवानर्चितगोविन्दा-

स्तत्रासन्वाह्यणास्तदा ॥ ४८ ॥

विद्याभ्यासैकनिरताः ।

शास्त्रतत्त्वबुभुत्सवः ॥

विद्यार्थिनां चक्रवाला

नास्मरन् स्वगृहस्थितिम् ॥ ४९ ॥

नासीद्देशस्तस्य यः शिष्यवर्गै-

र्ष्याप्तो नाभूत्सिन्धुनेमौ धरण्याम् ॥

शिष्यश्चासीन् नैव यस्तस्य शालां

गत्वा पारं नाध्यगाच्छास्त्रसिन्धोः ॥ ५० ॥

इत्थं कुर्वन्धर्माशिक्षां स तत्र  
 निन्ये प्रायो विंशतिं वत्सराणाम् ॥  
 मध्ये मध्ये वृद्धपादान्प्रणन्तु  
 गच्छन् गेहं कृत्यमन्यद्विहाय ॥ ५१ ॥

निष्ठां प्राप्नान्वीक्ष्य वृद्धांश्चिरेण  
 प्रापत्कालं चिन्तितार्थस्य युक्तम् ॥  
 निर्वेदः स प्रोत्थितस्तीव्रवेगा-  
 दौदासीन्यं तेन तेने स कृत्ये ॥ ५२ ॥

तस्मिन्काले दैवतो भूमिनाथो  
 ऽप्यैच्छत्किञ्चिच्छ्रोतुमेतन्मुखाब्जात् ॥

गाथां ब्राह्मीम्वेदमूर्धुं प्रतिष्ठां  
 सा हि श्राव्या ब्रह्मवेत्तृग्रणीभ्यः ॥ ५३ ॥

अङ्गीचक्रे सोऽपि तस्याभिलाषा-  
 त्तत्त्वं वक्तुं हृद्गतं यच्छ्रुतीनाम् ॥

उक्तेरन्ते यदुरिष्ये भवद्गो-  
 देयं तत्स्यात्तान्प्रतिश्राव्य चैवम् ॥ ५४ ॥

ततः स वेदान्तगतं रहस्यं  
 व्याख्यातवान् राजवराय तस्मै ॥



ततोऽर्थयामास जनाधिनाथा-  
 त्तद्वक्षिणास्थानयुजं महार्थम् ॥ ५५ ॥  
 पुरीं समागम्य महेश्वरस्य  
 कार्यास्ति सन्नयासधृतिर्मयाशु ॥  
 कार्यन्न तस्मिन् भवता कथञ्चि-  
 न्निषेधनं वस्तु वृणेऽहमेतत् ॥ ५६ ॥  
 श्रुत्वा तस्योक्तिमेतामत्रनिपरिवृढः  
 प्रोत्थिताश्चर्यभावो  
 न प्राभूत्तन्निषेधे न च वरणविधौ  
 तद्विरा स्तब्धवृत्तिः ॥  
 चिन्तां कृत्वा तमूचे वृतमिति भगवन् !  
 किन्तु भिक्षा ममैव  
 ग्राह्या तत्रेति याचे वरमिममधुना  
 गृह्यतामार्यपादेः ॥ ५७ ॥  
 ततः स भूमीपतिराजधानी-  
 न्त्यत्काऽजगामाथ पुरीं शिवस्य ॥  
 आडम्बरं प्राकृतिकं विहाय ।  
 पर्यव्रजत्केवलतत्त्वदृष्टिः ॥ ५८ ॥

पूर्वं नाम्ना कृतः पित्रा

श्रीमान् रामनिरञ्जनः ॥

परिव्रज्याविधे रूध्वं

महादेवाश्रमोऽभवत् ५९

नैवाध्यापनलेशमप्यथ तत-

श्चक्रे यतिः स क्वचि

द्वादं जल्पकथाप्रकर्षमथवा

नादर्शयत्क्वापि च ॥

विद्याकीर्त्तिरथापि तस्य शशभृ-

च्छुद्वांशखण्डोज्ज्वला

वेलास्तम्भमिलत्समुद्रलहरी-

दोलाधिरोहं व्यधात् ॥ ६० ॥

नासीत्कोऽपि धराधिपोऽधिधरणी-

पृष्ठं य एतां तुरी-

मागत्यास्य न दर्शनं विहितया-

नुद्धारकर्तुर्धिया ॥

अद्याप्यस्ति न कोपि योऽस्य कथम-

प्युन्नारितान्नामतो



न स्यात्प्रेमभरेण जातपुलक-

श्चेन्नानभिज्ञो नरः ॥ ६१ ॥

सन्नयासस्य परिग्रहेपि वहव-

श्चक्रुर्मठान् भूरिशः

कञ्चित्क्षापि धानाधिपं कथमपि

प्राप्य स्वकाज्ञाकरम् ॥

आवेलावधिभूमिपालविलस-

ञ्चूडामणीनां महा-

भाभिभूषितपादपद्मयुगलोऽ-

प्येष त्यगेहोऽवसत् ॥ ६२ ॥

केचित्तस्य दिने दिने नियमतो

वीक्षां वहन्तोऽभव-

न्केचित्पर्वणि पर्वणि प्रतिहतं

चक्रुर्न तद्दर्शनम् ॥

केचित्पुत्रकलत्रविस्तपशुभू-

गेहादिकं दूरत-

स्तयत्कामुष्य पदाब्जचिन्तनमनु

प्रापुर्द्विरेफश्रियम् ॥ ६३ ॥

योगाचारमतानुगाः प्रकटित-

अष्टाशच वौद्धोक्तिषु

चार्वाका अथ शून्यवादनिरताः

साकारवादाश्च ये ॥

नासीत्तेष्वपि कोपि योऽस्य निकटं

प्राप्य प्रमृष्टाक्षयो

न स्याद्वेदपथ प्रवृत्तधिषणः

सद्वद्विरास्तां पृथक् ॥ ६४ ॥

सान्नायासीं पदवीं श्रितेन गमिता

न्येतेन वराणसी-

मष्टामभोधिमितानि यत्तमनसा

वर्षाण्यतर्षाण्यथ ॥

नागद्वयङ्कमहीमिते क्षितिपतेः

श्रीविक्रमस्याब्दके

मार्गे दशतिथौ शिवत्वमगम-

त्सञ्चिन्मुदात्मप्रभुः ॥ ६५ ॥

येनास्य सेवनमकारि हृदा यतेन

श्रीछत्रधारिहथुआक्षितिनायकेन ॥



प्राप्तं प्रसादपरिवृंहितमस्य येन  
 तद्वंशमदय कथयामि महागुणेन ॥ ६६ ॥  
 पूर्वं य आस धरणी धनदोपमानो  
 धन्यानवद्यगुणभून् नृपवीरसेनः ॥  
 देवालयेषुपि सति धीरगणाधिकारे  
 न श्लेषमाप खलु पूरणसंख्यया यः ॥ ६७ ॥  
 तस्मादभूदवनिलोकविभूषणश्रीः  
 संसारसेन इति सार्थपदार्थभूतः ॥  
 हंसन्दुकुद्धधवलां किल यस्य कीर्ति-  
 र्वैलावनीगततमालततिं चकार ॥ ६८ ॥  
 जातस्ततो नृपवरस्त्वधिभूमि भोरा-  
 सेनस्ततोऽप्यवधसेन इति प्रसिद्धः ॥  
 तत्सूनुरास धरणीश्वररूपसेन-  
 स्तस्मादजायत स शङ्करसेनभूपः ॥ ६९ ॥  
 लभे जनिं भवनसेननृपस्ततोऽस्मा-  
 द्राजा बभूव जगदीश्वरसेननामा ॥  
 तस्याऽऽत्मजेऽप्यजनि ठाकुरसेनभूपः  
 श्रीरुद्रसेननृपतिश्च ततो बभूव ॥ ७० ॥  
 तस्मादवाप जननं जयरूपसेनो

राजा ततो ऽथ मुनिसेननृपाल आसीत् ॥  
 सुज्ञानसेननृपतिश्च ततोऽजनिष्ट  
 श्रीमौस्ततोऽप्यजनि लक्ष्मणसेनभूपः ॥ ७१ ॥  
 निर्व्याणसेनवसुधेश्वरस्ततोऽभू-  
 देते बभूवुरिह सेनपदान्तसंज्ञाः ॥  
 पश्चाच्च कञ्चिदपि हेतुमुपेत्य सिंह-  
 शब्दान्तनामलसिताः क्षितिपा उदीयुः ॥ ७२ ॥  
 श्रीमाञ्जुगत्सिंहनृपोऽथ जज्ञे  
 तस्मादभूच्चांमरसिंहभूपः ॥  
 सिंहोत्तरः श्रीचयनो महीप-  
 स्ततो भवच्छ्रीभरतादिसिंहः ॥ ७३ ॥  
 सङ्ग्रामसिंहधरणीश्वर आस तस्मा-  
 त्तस्मादभूदवनिजानिरनूपसिंहः ॥  
 अस्यारिमर्दिबलमर्दनसिंहसूनु-  
 स्तत्सूनुरास किल भूमिपचेतसिंहः ॥ ७४ ॥  
 राधासिंहस्ततो जज्ञे तस्मात्ठाकुरसिंहकः ।  
 देवीसिंह स्ततो राजा विष्णु सिंहस्ततः परः ॥ ७५ ॥  
 द्वितीयोऽनूपसिंहोऽथ जातस्तस्मात्क्षितीश्वरः ।  
 श्रीमान् भूपतिसिंहस्तत्तस्मात्त्रे भे जनिन्नृपः ॥ ७६ ॥



अथाऽभवद्गौरिलसिंहभूपः

श्रीनीलकण्ठश्च ततो बभूव ॥

जातश्च तस्माज्जयदेवसिंह-

स्तस्मादभूच्छ्रीवलभद्रसिंहः ॥ ७७ ॥

आविर्भावमतोऽधरदुरणिपा-

च्छ्रीकर्णसिंहो नृपा

जातश्चाप्यत उग्रसिंहनृपति-

स्तस्माच्च भूपोऽचलः ॥

शोभासिंह इतीरितोऽ-

थ नृपतिर्जज्ञेऽवधेशस्ततो

राज्ञोऽस्मात्कनकोपमोऽथ कनकः

कान्त्या कलवान्नृपः ॥ ७८ ॥

भोरासिंहोऽथ भूपालः सुखरामाभिधस्ततः ॥

भक्तसिंहस्ततो जज्ञे देवकीसिंहकस्ततः ॥ ७९ ॥

तस्मादभूद्वलसिंह इति प्रसिद्धः

श्रीरत्नसिंहनरपालक आस पश्चात् ॥

राजा निहाल इति विवृतमोऽथ जात-

स्तस्मादभूच्च भुवि पत्तनसिंहभूपः ॥ ८० ॥

तस्मादजायत च मन्दिरसिंहभूपो

गोपालसिंहनरपालवरश्च पश्चात् ॥

भूपालसिंहमनुजेशवरस्ततोऽभू-

च्छीखङ्गसिंहनृपरत्तमजीजनत्सः ॥ ८१ ॥

इच्छासिंहोऽथ संजातः प्रजानामनुरञ्जकः ॥

तस्मात्कुवेरसिंहोऽभूत्तस्माद्वदनसिंहकः ॥ ८२ ॥

तस्मादभूद्वनिपालकहेमसिंहो

जातस्ततस्तु धरणीशगुरुप्रसादः ॥

प्रादुर्बभूव नरनाथवराञ्च तस्मात्

संसारसिंह इतिनामलसन्नरेशः ॥ ८३ ॥

वैजूसिंहस्ततो जातो नीलसिंहस्ततोऽभवत् ॥

स्वरूपसिंहस्तत्सूनुर्वलवैस्तत्सुतोऽभवत् ॥ ८४ ॥

वैजूसिंहमसूत सोऽपि नृपतिः

श्रीनीलसिंहस्ततः

सूतस्तेन स्वरूपसिंहधरणी-

पालः सदाचारभूः ॥

तत्पुत्रो बलवन्तसिंह उदितो

ऽथोद्गारसिंहस्ततो

वंशोसिंह इतीरितश्च नृपति-

स्तरमादवापज्जनिम् ॥ ८५ ॥



तस्मादाप धराधिपाच्छुभजनः

श्रीवालसिंहो नृपो

जज्ञे रावलसिंहराजतिलकः

श्रीपुष्करस्तत्सुतः ॥

श्रीसत्युत्तरभूमिपोऽस्य तनुजः

श्रीचेतसिंहस्तत-

स्तस्माच्छ्रीशिवनाथसिंहवसुधा-

नाथोऽधिजज्ञे कृती ॥ ८६ ॥

द्वितीयाऽचलसिंहोऽस्मादस्मात्कुञ्जरसिंहकः ॥

ततो नीलधरः प्रोक्तो दाऊसिंहस्ततोऽभवत् ८७

राजा पृथ्वीपाल-

स्तस्मात्सस्मान्मनोहरणसिंहः ॥

तस्माद् भूतो भूपो

विष्णुत्याख्योत्यसहयवलवीर्यः ॥ ८८ ॥

तत आस स चन्दनसिंहमही-

भृदभूदथ केसरिसिंहनृपः ॥

नरनाथवरोज्जितभूमिसुरो

प्यजनिष्ट सुभावपदश्च ततः ॥ ८९ ॥

अथाऽभवत्प्रोहितसिंहनामा

राजा प्रजाचक्रचकोरचन्द्रः ॥

श्रीरूपनारायणसिंह आसीत्

ततस्ततोऽभूत्किल सूर्यसिंहः ॥ ९० ॥

जयमल्लोऽथ विजज्ञे

राजा तस्मात्प्रतापमल्लोऽभूत् ॥

गुणवान् गुलाबमल्लो

भूपो भूयो बभूव तज्जातः ॥ ९१ ॥

तस्मात् कल्याणमल्लो नरपतितिलकः

क्षेमकर्णस्ततोऽभूद्

विभ्रत्साहीत्युपाख्यामथ धरणिपति-

भूपतीत्याख्य आसीत् ॥

शूरः सङ्ग्रामसाही रिपुगणदलन-

स्तत्सुतोऽथास्य सूनु-

र्देवो देवोपमानः कुलकमलरवी

रुद्रसाही बभूव ॥ ९२ ॥

गन्धर्वसाही च ततो विजज्ञे

हमीरसाहीत्यपराभिधानः ॥

अलव्यपुत्रश्च स भूमिपालो

भ्यषेचयत्स्वीयपदेऽनुजं स्वम् ॥ ९३ ॥



सोऽयन्त्रिभुवनसाही

चक्रेराज्यं चिरादथास्याऽभूत् ॥

धीमान् हलधरसाही

ज्येष्ठः पुत्रो महीपालः ॥ १४ ॥

हरगोविन्दसाही च तत्सुतोभूद्गराधिपः ॥

अप्राप्य तनयं सोऽपि भ्रात्रेराज्यं ददौ स्वयम् १५

ररक्ष पृथ्वीं युवराजसाही

ततो महाराजपदं प्रपद्य ॥

तदात्मजोऽभूदथ चेतसाही

भूपस्स चाप्यास तनूजहीनः ॥ १६ ॥

प्राज्यं राज्यमथाप्य तस्य वसुधा-

मापालयत्तत्पितु-

भ्राता श्रीकरतालसिंहनृपति-

स्तालोन्नतो मानतः ॥

तस्यापीन्द्रियजिद्वभूव तनुजः

साहीत्युपाख्यालसन्

वीरश्रीः सुषुवे च तेन वशनः

साही निदानं श्रियाः ॥ १७ ॥

तस्मान्महेशदत्तः

साही शब्दोपधानयुग् जज्ञे ॥

पत्नी तस्यासीत्सा

पूर्वोक्ता काञ्चनी देवी ॥ ९८ ॥

तस्यामजायत महेशनरेन्द्रमौलेः

श्रीच्छत्रधारिणृपतिर्नृपतिप्रवीरः ॥

विश्वक्षितीशपरिषन्मुकुटोपलाभो

धीमान्विपक्षवरपक्षविघातदक्षः ॥ ९९ ॥

दिग्दन्तिपृष्ठमधिरुहय यदीयकीर्ति-

लब्धोदयोदयगिरिस्थसितांशुशोभाम् ॥

क्रोडीकरोत्यकृतकृष्णदलोत्थलोक-

क्लेशा सदापचितकान्तिविराजिता च ॥ १०० ॥

स्वाम्यङ्घ्रि वारिजयुगेऽर्पितवारिजादि-

पूजाङ्गचित्ततनुगेहधनेन राज्ञा ॥

साफल्यमापि सकलं जनुषोऽमुनैव

साक्षाच्छिवः कथयकस्य पुरः स्थितः स्यात् ॥ १०१ ॥

तस्माद्रामसहाय आस वलवा-

नुग्रप्रतापसतत-

स्तस्मादास जगन्निरीक्ष्यविभवो

वैरीभपञ्चाननः ॥



श्रीराजेन्द्रप्रतापसाहिनृपतिः

कृष्णप्रतापस्ततो

जागत्येष नृपालभालतिलकः

सौभाग्यभूः पुत्रवान् ॥ १०२ ॥

आधायाग्नीन् ब्राह्मणद्वारतोऽयं-

सन्तर्प्यैतान्सर्त्विजो भूरिकामैः ॥

प्रापत्तेभ्यः पुत्रमिन्दूपमानं

पुण्येऽहयग्रेऽभीष्टलाभः करस्यः ॥ १०३ ॥

इष्टाविष्टावस्य राज्ञोऽन्यगारे

लोकैर्लोक्या काप्यभिख्या चकासित ॥

इन्द्रः सोमो वायुरन्ये च देवा

विप्रव्याजैर्दृश्यतां यत्र यान्ति ॥ १०४ ॥

चातुर्मास्ये विस्तृते त्वस्य राज्ञः

सम्भारो यः प्रादुरासीच्छ्रियान्तं

दृष्ट्वा नूनं राजराजोपि चित्तं

कुर्यात्किञ्चिच्चञ्चरीकायमाणम् ॥ १०५ ॥

तस्य स्नाने स्वद्वन्द्वद्वार्यसङ्घ-

श्चित्तारूढश्चित्रभावन्तनोति ॥

लोकस्त्राघ्यो भूमिपालोपि यस्मिन्

सिन्हासूनां श्लेषमाप्यैव सस्तौ ॥ १०६ ॥  
 एतदशोविततशुक्लवितानभागै-  
 श्छन्नं विलोक्य गगनं निखिलं नरोऽमी ॥  
 शोभार्थमेव दधते निजमातपत्रं  
 न त्वातपस्य विनिवृत्तिविधानबुद्ध्या ॥ १०७ ॥  
 कीर्त्तनं चास्य कथमप्युपमानताहं  
 हंसीमवैमि विपरीतगुणोदयेन ॥  
 एषा हि दुग्धमयमेव तनोति सर्वं  
 सा तूत्सुकाऽस्ति पयसोऽपि पयो विभक्तुम् ॥ १०८ ॥  
 सत्कमदेवगुरुभक्तिरमुष्य राज्ञो  
 लक्ष्मीं विभर्ति नितरां सुरलोकनदरोः ॥  
 देहत्रयं सपदि साधु पवित्रयन्ती  
 संयोजयन्त्यपि तथार्थचतुष्टयेन ॥ १०९ ॥  
 सत्येव नूतनवयस्यतुलोद्भोग-  
 योग्यश्रियाञ्च परितः समुपागतायाम् ॥  
 शुक्लेषु कर्मसु रजोविमुखेषु नित्य-  
 मत्यन्तसक्तहृदयत्वममुष्य दृष्टम् ॥ ११० ॥  
 गाम्भीर्यैऽम्बुनिधिर्गिरिम्णि गिरिणा  
 तुल्यः प्रतापे शुचे-



मध्यान्हाकनिभः सुकीर्त्तिलतिका-

प्रोद्भूतिकन्दाग्रणीः ॥

श्रौतस्मार्त्तविधानकुन्दनिवहे

पूर्णन्दुरुद्धात्कलः

सानन्दः शरदः शतं विजयतां

कृष्णप्रतापो नृपः ॥ १११ ॥

सोऽयं भूपवरः स्ववंशगुरुभिः

पञ्चाक्षरीभाष्यगां

व्याख्यां चारु कृतां कुतोऽप्यलभत

प्राग्दर्शितैः स्वामिभिः ॥

श्रद्धामात्रवशोऽथ तां बहुमतां

सम्मुद्ग्रा विद्यामयीं

विद्वद्भ्यः प्रवितीर्णवान्मुदमिया

देतेन विश्वेश्वरः ॥ ११२ ॥

सम्बन्धमारम्भगतं विधाता


निर्वाहकश्चास्य विधेः शिवस्य ॥

करोतु कल्याणतमं स सिद्धौ

नृपालचित्तोपगतः कुमारः ॥ ११३ ॥

॥ श्रीरस्तु शुभम्भूयात् ॥

“नेत्राभभोध्यङ्गपृथ्वीमितशरदि शुभे  
 फाल्गुने फाल्गुनश्रीः  
 श्रीमत्कृष्णप्रतापक्षितिपतिरकरो-  
 त्काशिकायां प्रयागम् ॥  
 तत्कुण्डाग्निप्रधूमं मुहुरयमपिव-  
 ल्लक्ष्यमेवाच्छकुक्षौ  
 चन्द्रः किम्ब्रामृताद्र् स्वयमयमसज-  
 द्यत्कलंकोयतेत्र ॥ १ ॥  
 वर्षेस्मिन्कलिकालकेलिकलिते  
 प्यासीदिवाद्यो युगे  
 वर्षा तत्र निदानमस्य धरणी-  
 पालस्य यागाहुतिः ॥  
 इत्येषा रघुवीरपण्डितकवे-  
 रुक्तिर्न युक्तिच्युता  
 लोकानां निगमागमादिकथितं  
 प्रामाणिकं चेन्मतम् ॥ २ ॥”





( ९ )  
श्रीगणेशायनमः ॥

नमो रुद्राय देवाय स्वतंत्रायाखिलात्मने ॥  
प्रधानपुरुषेशाय जगत्सर्गादिहेतवे ॥ १ ॥  
या विभाति सदा साक्षिस्वरूपेण स्वभावतः ॥  
तान्नमाम्यादरेणैव शिवामानन्ददायिनीम् ॥ २ ॥  
विश्वनाथपदाम्भोजनखचन्द्रमरीचयः ॥  
सञ्चरिष्णोस्तमस्यन्धे मम सन्तवलम्बनम् ॥ ३ ॥  
विश्वेशं सञ्चिदानन्दं परं ब्रह्म सदाशिवम् ॥  
नमस्कृत्य हरं साम्बं कुर्वे भाष्यप्रकाशिकाम् ॥ ४ ॥  
मुमुक्षूणामनुष्ठेयं विक्षेपविनिवृत्तये ॥  
मोक्षं ससाधनं वच्मि परपक्षनिरासतः ॥ ५ ॥  
यदत्र सौष्टवं किञ्चित्तद्गुरोरेव मे न हि ॥  
यदत्रासौष्टवं किञ्चित्तन्ममैव गुरोर्न हि ॥ ६ ॥  
सत्यज्ञानानन्दात्मकमद्वितीयं ब्रह्मैव शुद्धसत्त्व-  
प्रधानमायोपाधिकं सदीश्वरभावं मलिनसत्त्वप्र-  
धानाविद्योपाधिकं सज्जीवभावं च जगाम ॥

जीवेशावाऽऽभासेन करोति माया चाविद्या च स्वयमेव भवतीति तापनीये श्रवणात्तत्र मायाप्रतिविम्ब इश्वरस्तां मायां वशीकृत्य सर्वज्ञः सर्वशक्तिश्च जीवानां सर्वेषामभ्युदयाऽपवर्गार्थं संकल्पमात्रेणैव लीलया जगत्सर्गस्थितिविलयानाचरति ॥

तत्र च ये जीवास्स्वाज्ञारूपश्रुतिस्मृत्युक्तमार्गानतिलङ्घनेन स्वात्मानं भजन्ते तेषामनुग्रहायोपासनार्थं शंखचक्रगदाशूलमृगपरशुधरं नीलोत्पलदलकालमेघपूर्णचन्द्ररुफटिकसमानवर्णं आनन्दधनं सर्वाङ्गसुन्दरं मूर्तिद्वयं शुद्धसत्त्वमयं बहुलीलारूपदं विष्णुशंकराख्यं स एवेश्वरो जग्राह ॥

तच्च मूर्तिद्वयं वैकुण्ठकैलासादिषु भक्तानां हृदये च नित्यं सन्निहितं वर्तते तत्र च भगवान्विष्णुः फलत्यागपूर्वकं निरंतरानुष्ठितवेदानुवचनयज्ञदानतपोभिर्विमलीकृतस्वांतानां नित्यानित्यवस्तुविवेकेन तृणीकृतब्रह्मलोकादिभोगानां शमदमादिमतां मुमुक्षूणां बहुविधस्व-



निश्वासभूतवेदार्थविचारासमर्थानां पुरुषाणां  
मोक्षसाधनीभूतब्रह्मात्मतत्त्वबोधनाय स्वांशेन  
श्रीभगवद्वादरायणरूपेणाऽवतीर्णा बहुविधन्या  
योपेतैरध्यायचतुष्टयात्मकैर्ब्रह्मसूत्रैः सकलवे-  
दांतवाक्यानि संग्रथयामास ॥

तानि च सूत्राणि अतिगंभिरार्थतया दुरव-  
गमाभिप्रायाणि संति ॥

इदानीं कलौ दुष्टचित्तैर्भेदबादिभिर्भेदाभेद-  
वादिभिश्च कैश्चिदन्यथाऽन्यथा योजितानि पु-  
रुषार्थपर्यवसायीनि न बभूवुः ॥

अथ भगवान्परमेश्वरः सर्वज्ञः शंकरः करु-  
णया लोकानुग्रहार्थं स्वांशेन श्रीसर्वज्ञभगव-  
त्पादशङ्कराचार्यरूपेण ब्रह्मादंशैः शिष्यभूतैः  
सहावतीर्थं ब्रह्मसूत्रव्याख्यानरूपश्रीमच्छारी-  
रकभाष्यकरणेन सकृच्चक्रवर्णमात्रेण अविद्या-  
तिमिरतिरस्कारपटीयसो मुख्याधिकारिणः पु-  
रुषधौरेयाननुजग्राह ॥

अथ भगवान् परमेश्वरः सर्वज्ञः करुणानिधिः

सकलभूतपतिः श्रीब्रह्मा श्रीमच्छारीरकभाष्य-  
मतिगंभीरात्थतया दुरवगममभिसंलक्ष्य करुण-  
या लोकानुग्रहार्थं स्वांशेन श्रीसर्वज्ञभगवत्पा-  
दपद्माचार्य्यरूपेण अवतीर्य्य श्रीमच्छारीरकभा-  
ष्यव्याख्यानरूपश्रीमत्पञ्चपादिकानामवार्त्ति-  
ककरणेन मध्यमाधिकारिणो नुजग्राह ॥

अथेदानीं पञ्चपादिकामीमांसाऽसमर्थानलसा-  
ननायासेन ऋटिति ब्रह्मतत्त्वं साक्षाच्चिकीर्षतो  
मन्दाधिकारिणोऽनुग्रहीतुकामः श्रीभगवान्  
श्रीमत्पंचपादिकाकारस्तेषां ब्रह्मतत्त्वं करतल-  
विल्वफलीकारयितुं जपमात्रेण सकलपुरुषार्थ-  
साधकं सर्ववेदांतसारभूतं दिव्यमंत्रराजश्रीप-  
ञ्चाक्षरीमहामंत्रं श्रवणमनननिदिध्यासनात्म-  
कमारोपितसकलाधिष्ठानतया सर्वात्मकत्वेन  
अनंतकल्याणगुणतया वस्तुतो निर्विशेषचिन्मा-  
त्रस्वरूपतया च कीर्त्तयिष्यन् श्लोकानां त्रयो-  
विंशत्या भाष्यरूपया व्याचष्टे ॥ ० ॥

त्यागोहीति ॥



यद्वो नन्विदंकारारूपदेभ्योऽनात्मभ्योविवेकेनाहं-  
 कारारूपदमात्मानं सर्व्वलोकोऽहमस्मीति प्रत्ये-  
 ति दुःखं चानुभवति तेनज्ञातज्ञापकत्वा न्निः-  
 प्रयोजनत्वाच्चात्मतत्त्वप्रतिपादनं व्यर्थमिति चे-  
 न्न चिद्वास्यत्वेन लक्षणेनेदं कारारूपदानामपि-  
 देहेन्द्रियप्राणमनसां प्रतिभासतोहंकारारूपद-  
 त्वेन तदविवेकात्तेन च शुद्धेऽप्यात्मनि दुःखित्वा  
 दभिमानात् शास्त्रीयेण च ब्रह्मात्मैक्यज्ञानेन

॥ श्रीगणेशाय नमः ॥

त्यागो हि नमसो वाच्य

आनन्दः प्रकृतेस्तथा ॥

फलम्प्रत्ययवाच्यं स्यात्

त्याज्यं पत्रफलादिकम् ॥ १ ॥

समूलस्य तस्य निवृत्तेस्तस्मादज्ञातज्ञापकत्वा-  
 त्सप्रयोजनत्वाच्चात्मतत्त्वप्रतिपादनं न व्यर्थन्त-  
 स्य चात्मतत्त्वस्य तत्त्वमस्यहं ब्रह्मास्मीत्यादिवे-  
 दांतमहावाक्यमेवप्रमापकम् वाक्यं च पदार्थज्ञा-

नद्वारेणैव बाधकमिति तत्त्वं पदार्थयोः प्रकृत-  
वाक्यार्थानुकूलयोरन्यतोऽसिद्धत्याह्तावपि शा-  
स्त्रेणैव प्रमातव्यौ यूपाहवनीयादिवत् ततश्च य-  
तो वा इमानि भूतानि जायन्ते येन जातानि जी-  
वन्ति यत्प्रयन्त्यभिसंविशन्ति इत्यादिसृष्ट्यादिश्रु-  
तयस्तत्पदवाच्यार्थस्य समर्पिकाः सत्यं ज्ञानम-  
नन्तं ब्रह्मेत्यादयस्तु लक्ष्यस्य एवं तद्वथा महा-  
मत्स्य उभे कूलेनुसंचरति पूर्वं चापरं चैवमेवायं  
पुरुष एतावुभावनुसंचरति स्वप्नान्तं च बुद्धांतं चे-  
त्याद्या बृहदारण्यके चतुर्थे प्रपाठके जाग्रत्स्वप्न-  
सुषुप्त्यादिश्रुतयस्त्वंपदवाच्यार्थस्य समर्पिकाः  
योयं विज्ञानमयः प्राणेषु हृदांतर्ज्योतिः पुरुषः॥  
नहि दृष्टेर्द्रष्टारं पश्येदित्यादयस्तु लक्ष्यस्य तेन-  
प्रथममवांतरवाक्येभ्योऽनुभूतयोः शुद्धजीवब्रह्म-  
णोस्तत्त्वमस्यादिवाक्ये मुख्यार्थान्वयानुपपत्ते-  
र्लक्षणया च स्मरणोपपत्तिः सुषुप्तौ निर्विकल्पक-  
साक्षिचैतन्यानुभवांगीकारश्च अद्वितीयब्रह्मवि-  
जिज्ञापयिषया प्रवृत्तानां सत्यज्ञानादिपदाना-



मुपाधिविशिष्टचैतन्ये शक्तत्वेपि चैतन्यमात्रे  
तात्पर्येण तत्रैवांशे संस्कारोद्बोधाच्च इच्छन्ति  
ह्याकाशादिपदादपि निर्विकल्पकं तात्पर्याधी-  
नत्वाच्छब्दप्रवृत्तेः ॥ एतेन प्रमितिप्रमात्रोर्महा-  
वाक्यार्थबोधेभानमपास्तं असंप्रज्ञातसमाधेः  
श्रुतिस्मृतिसिद्धत्वाच्चेति पारोक्ष्यसद्व्ययत्वाभ्यां  
च तत्त्वंपदार्थमात्रानुभवादेवन कृतकृत्यतावा-  
च्यार्थभेदावभासान्न पौनरुक्त्यं लक्ष्यार्थस्य चै-  
कत्वादखण्डार्थता पदजन्यस्य स्मरणस्य नि-  
र्विकल्पकवाक्यार्थानुकूलस्य निर्विकल्पकत्वम-  
नुभवादेवाविरुद्धं सविकल्पकवाक्यार्थबोधे स-  
विकल्पकपदार्थापस्थितिरंगं निर्विकल्पकवा-  
क्यार्थबोधे च निर्विकल्पकपदार्थापस्थितिरंगं  
प्रकृते च निर्विकल्पको वाक्यार्थबोधः तस्यैव प्र-  
मात्वेनाज्ञाननिवृत्तिसामर्थ्यात् ॥ अतो न लक्ष्य-  
तावच्छेदकमन्तरेण लक्षणानुपपत्तिः ॥ प्रकृतवा-  
क्यार्थबोधा नुकूलपदार्थापस्थितेरेवशक्तिलक्ष-  
णासाध्यत्वात् ॥ ननु तर्हि वेदान्तमहावाक्येभ्य

एवपदार्थोपस्थितौ वाक्यार्थबोधे सति तस्य स्व-  
 त एव प्रामाण्यात्तेनाज्ञानतत्कार्थ्यनिवृत्त्युपप-  
 त्तौ किं विचारेणेति चेत्सत्यं वेदांतायदपि स्वतः  
 प्रामाण्यान्निर्विकल्पकमात्मसाक्षात्कारं जनय-  
 न्ति तथापि तस्य मन्दबुद्धीनां बादिविप्रतिपत्ति-  
 जसंशयप्रतिबंधेनाज्ञाननाशकत्वासामर्थ्याद्विचा-  
 रेण तु संशयनिवृत्तौ निरपवादमज्ञानादिनिवृ-  
 त्तिरिति संशयबीजभूतबादिविप्रतिपत्तिनिरा-  
 करणार्थं विचार आरभ्यते तत्र त्वंपदार्थं प्रथ-  
 मं विप्रतिपत्तयः प्रदर्श्यन्ते तत्पदार्थस्य शास्त्र-  
 तात्पर्यविषयतयाभ्यर्हितत्वेपि त्वंपदार्थस्य-  
 शास्त्रजन्यमोक्षफलभागितया ततोप्यभ्यर्हित-  
 त्वात् ॥ तत्र देहाकारपरिणतानि चत्वारि भूता-  
 न्येव त्वंदार्थ इति चार्वाकाः ॥ चक्षुरादीनि प्र-  
 त्येकमित्यपरे ॥ मिलितानीत्यन्ये ॥ मन इ-  
 त्यन्ये ॥ क्षणिकविज्ञानमिति सौगताः ॥ शून्य ॥  
 मितिमाध्यमिकाः ॥ देहेन्द्रियातिरिक्तो देह-  
 परिमाण इति दिगम्बराः ॥ कर्त्ता भोक्ता ज-



हो विभुरिति वैशेषिकतार्किकप्राभाकराः ।

जडबोधात्मक इति भाट्टाः ॥

भोक्तैव केवलबोधात्मक इति सांख्याः पातञ्जलाश्च ।  
अविद्यया कर्तृत्वादिभाक् परमार्थतो निर्वृर्म्म  
कः परमानन्दबोध एवेत्यौपनिषदाः ॥

एवं सामान्यतोऽहंप्रत्ययसिद्धे चिदात्मनि बादि  
विप्रतिपत्तिभिः संदिग्धेऽहं प्रत्ययस्यालम्बनवि-  
शेषनिर्णयायाह भगवानाचार्यस्त्यागोहीति ॥

यद्वा एवं बादिविप्रतिपत्तिनिराकरणपूर्वकं त्वंप-  
दार्थो निर्वृरितः ॥ संप्रति तत्पदार्थस्तथैव नि-  
र्वृरिणीयः ॥ तदर्थं निराकार्या बादिविप्रपत्तयः

प्रदर्श्यन्ते ॥ ननु नब्रह्मणा सह जीवस्यैक्यम  
भ्युपपद्यतेब्रह्मणः सद्भावस्यैवाभावात् ॥ तथाहि ॥

सच्छब्दवाच्यं जगत्कारणं ब्रह्म सदेव सोम्येदमग्र  
आसीदित्यादिवाक्येन प्रतिपादितम् ॥ जग-  
त्कारणं तु प्रधानमचेतनमिति सांख्याः ॥

पशुपतिरेव जगत्कारणं सचेतनोपि जीवात् भि-  
न्नस्तदुपास्य एवेति पाशुपताः ॥

भगवान्वासुदेव एव ईश्वरो जगत्कारणं तस्मा-  
दुत्पद्यते संकर्षणाख्यो जीवस्तस्मान्मनः प्रद्यु-  
म्नस्ततोहंकारो निरुद्धस्तेन कार्य्यत्वाज्जीवस्य  
तेन सह ब्रह्मणो वासुदेवस्यात्यन्तभेद इति  
पाञ्चरात्राः ॥

परिणामी नित्यः सर्वज्ञो भिन्नाभिन्न इति  
जैनास्त्रिदण्डिनश्च ॥

नास्ति सर्वज्ञताद्युपेतं ब्रह्म आम्नायस्य क्रि-  
यापरत्वेन तत्र तात्पर्याभावात् किन्तु वाग्धे-  
न्वादिवत्सर्वज्ञत्वादिदृष्ट्या जगत्कारणं परमा-  
ण्वादिर्जीवो योपास्य एवेति मीमांसकाः ।

अस्ति नित्यज्ञानादिमानीश्वरः सर्वज्ञः पृ-  
थिव्यादिकार्य्यलिङ्गानुमितः स च जीवाभिन्न  
एवेति तार्किकाः ॥

क्षणिकविज्ञानं सर्वज्ञ इति सौगताः ॥

क्लेशकर्मविपाकाशयैरपरामृष्टः पुरुषविशे-  
षो नित्यज्ञानरूपः प्रधानांशसत्त्वगुणप्रतिफल-  
ततया सर्वज्ञः संसारिपुरुषविलक्षण एव ईश्वर



इति पातञ्जलाः ॥

अद्वितीयपरमानन्द एव ब्रह्म तच्च जीवस्य  
वास्तवं स्वरूपं मायया च सर्वज्ञत्वादिविशिष्टं  
जगदुपादानं निमित्तं चेत्यौपनिषदाः ॥

एवं व्यादिविप्रतिपत्तिभिः संदिग्धे तत्पदार्थे चौ-  
पनिषदपक्षपरिशेषेण तन्निर्णयायाह भगवान् ॥  
अथ मोक्षे तत्साधने च विप्रतिपदग्रन्ते विपश्चितः ॥  
तत्र लौकायतिकास्तावत्प्राकृतलोकानुसारिणो  
मनुष्येत्यादिविशिष्टं भूतचतुष्टयसंघात एव चै-  
तन्यं मन्यमाना नानागमपुराणानुमानादिम-  
तान्तरप्रसिद्धमपि देहादिव्यतिरिक्तं चेतनं बन्ध  
मोक्षभागिनमशुद्धबुद्धयोऽपलपन्ति नाप्रत्यक्षं  
प्रमाणमिति वदन्तः ॥ तत्र कस्यमोक्षं प्रत्याशा ॥

तदेकदेशिनोपि प्रत्येकसमुच्चयाभ्यामिन्द्रि-  
याणि मनः प्राणं वा चेतनमुपगच्छन्तस्तथैव  
वञ्चकाः ॥

विज्ञानव्यादिनस्तु क्षणिकविज्ञानस्कन्धं देहे-  
न्द्रियादिव्यतिरिक्तमात्मत्वेन मन्यमानाश्चतु-

विधनैरात्म्यभावनया तस्य सोपप्लवविज्ञानसं-  
तानस्याह्यन्तोपरमं वा निरूपप्लवसर्वज्ञसंता-  
नान्तर्भावं वा मोक्षमिच्छन्ति ॥

माध्यमिकास्तु शून्यमात्रमात्मानमुपगतान  
किञ्चिदपि तत्त्वमस्तीति शून्यभावनाप्रकर्षप-  
र्यन्तात् तत्त्वज्ञानाच्चून्यभावमेवापवर्गमाहुः ॥

आर्हतास्तु देहेन्द्रियादिव्यतिरिक्तं देहपरि-  
माणमात्मानमभ्युपगम्य तस्य पुर्यष्टककर्मा-  
ष्टकपरिवेष्टितस्यार्हतशास्त्रोक्तेन तपसात्मैका-  
कारसमाधिना परिपाकेन चाष्टविधबन्धप्रध्वं-  
सेसति सुखैकता तस्य निरावरणज्ञानस्य सन्त  
तोर्ध्वगमनमलोकाकाशगमनं वा मोक्षमाचक्षते ॥

पञ्जरभञ्जन इव पञ्जरस्थस्य शुकस्य स्वातं-  
त्र्यं इदमेव स्वातंत्र्यं मोक्ष इति सिद्धम् ॥

काणादास्तु देहेन्द्रियादिव्यतिरिक्तं विभुमा-  
त्मानं नवविशेषगुणाश्रयं कल्पयन्तो जल्पन्ति ॥  
द्रव्यगुणकर्मसामान्यविशेषसमवायानां यस्मां  
पदार्थानां साधर्म्यवैधर्म्याभ्यां यत्तत्त्वज्ञानं तत्पू-



वर्कादात्मतत्त्वसाक्षात्कारादीश्वरोपासनासहितानां नवानां वैशेषिकगुणानां प्रागभावासहवृत्तिः प्रध्वंस एवात्मकैवत्यमिति ॥

नैयायिकास्तु प्रमाणप्रमेयसंशयप्रयोजन-  
दृष्टान्तसिद्धान्तावयवतर्कनिर्णयवादजल्पवित-  
ण्डाहेतुभासच्छलजातिनिग्रहस्यानानामुद्देश-  
लक्षणपरीक्षाभिरात्मशरीरेन्द्रियार्थबुद्धिमनःप्र-  
वृत्तिदोषप्रेत्यभावफलदुःखापवर्गाख्यद्वादशवि-  
धप्रमेयनिष्कर्षेणात्मद्वयसाक्षात्कारात् श्रवण-  
मनननिदिध्यासनपूर्वकात्सवासनमिथ्याज्ञान-  
निवृत्तौ तत्कार्याणां रागद्वेषमोहानां निवृ-  
त्तिस्ततस्तत्कार्ययोः प्रवृत्तिपूर्वकयोर्दुर्माधर्म-  
योस्ततः पूर्वार्जितकर्मणां कायव्यूहपूर्वकभो-  
गेन क्षयाच्छरीरानारम्भस्ततो वाधलक्षणस्यैक-  
विंशतिप्रभेददुःखस्यात्यन्तविमोक्षोऽपवर्ग इति  
कल्पयन्ति ॥

अपरेतु ऐकभविकन्यायेनात्मज्ञानमन्तरेणा-  
पि निषिद्धकाम्ययोरननुष्ठानान्नित्यनैमित्तिका-

नुष्ठानाच्च नागामिकर्मोत्पादो विद्यमानस्य चो-  
पभोगेन क्षयात्सकलकर्मोच्छेदलक्षणमपवर्ग-  
माहुः ॥

प्राभाकरा अपि वैदिककर्मानुष्ठानाद्विहि-  
तात्मज्ञानपूर्वकादृंहेन्द्रियादिसंबन्धस्य धर्माध-  
र्मपरिक्षयनिमित्तमात्यन्तिकोच्छेदलक्षणं मोक्षं  
मन्यन्ते ॥

भोट्टास्तु ज्ञानकर्मसमुच्चयादेवात्मनो जड-  
बोधात्मकस्य नित्यज्ञानं नित्यं सुखं चेति ॥  
ततश्च विषयविशेषानपेक्षया नित्यज्ञानेन नि-  
त्यसुखाभिव्यक्तिरित्याहुः ॥  
मानसज्ञानेन नित्यसुखाभिव्यक्तिर्वा दुःखाभाव  
एव वा मुक्तिरित्यपितदीयाः ॥

सांख्यास्तु प्रकृतिपुरुषविवेकादनाद्यवि-  
वेकनिवृत्तौ तं पुरुषं प्रतिचरिताधिकारायाः  
प्रकृतेः पुनस्तद्गोगार्थाऽप्रवृत्तिरिति त्रिविधदुः-  
खस्यैकांतान्त्यन्तनिरोध एव स्वभावतः केवल-  
स्यापि पुरुषस्य कैवल्यमित्याहुः ॥



पातञ्जलास्तु प्रकृतिपुरुषविवेकेनाभ्यासवैरा-  
ग्यपरिपाकात् यमनियमासनप्राणायामप्रत्या-  
हारधारणाध्यानसंप्रज्ञातसमाधिपूर्वकात्परमे-  
श्वरप्राप्तादजात्पञ्चविधानां चित्तवृत्तीनां निरोधा-  
देवधर्ममेघशब्दितादसंप्रज्ञातसमाधेः कैवल्यमि-  
ति कल्पयन्ति ॥

त्रिदण्डिनस्तु जीवब्रह्मणोर्भेदाभेदमभ्युपे-  
त्य ज्ञानकर्मसंभुञ्ज्याभ्यासादेव कारणात्मके  
ब्रह्मणि कार्यात्मकजीवस्य कर्मवासनासहित-  
भेदांशनिवृत्तिर्माक्ष इति वदन्ति ॥

परमेश्वरप्राप्तिरित्यन्ते ॥ सतरङ्गनिस्तरंगभेदेन  
समुद्रद्वैविध्यवत्सविकारनिर्विकाररूपेणावस्था-  
द्वयं ब्रह्मणः परिकल्प्य ज्ञानकर्मसंभुञ्ज्याभ्या-  
सादेव सविकारावस्थापरित्यागेन निर्विकारा-  
वस्थाप्राप्तिरेव मोक्ष इत्यपरे ॥

पाशुपतास्तु यथोक्तपाशुपतधर्माचरणा-  
त्पाशुपतिसमीपगमनमेव पुनरावृत्तिरहितं मोक्ष  
इत्याहुः ॥

एवं यथोक्तविष्णुभक्तिधर्माचरणाद्विष्णु-  
लोकगमनमेवमोक्ष इति वैष्णवाः ॥

पञ्चाग्निविद्याद्युपासनैरर्चिरादिमार्गेण हिरण्य-  
गर्भप्राप्तिरेव मोक्ष इति हैरण्यगर्भाः ॥

एवमपरंपि स्वकपोलकल्पितं श्रुतियुक्ति-  
विरुद्धमेव बहु कल्पयन्ति ॥

औपनिषदास्तु भगवतानुगृहीताः निरति-  
शयानन्दबोधरूप आत्मैवानाद्याविद्यानिवृत्यु-  
पलक्षितो मोक्ष इत्याचक्षते ॥

अविद्यायाश्च सर्वदुःखोपादानत्वात्तन्नि-  
वृत्त्यात्यन्तिकदुःखनिवृत्तिरप्युपपद्यते तस्य  
स्वरूपे साधनानपेक्षत्वेपि व्यञ्जकतया वेदान्त-  
महावाक्यकरणकः तत्स्वरूपसाक्षात्कार एव प्र-  
तिबंधकचतुष्टयरहितः साधनं मोक्ष इत्युपचर्यते  
साधनप्रतिबंधकचतुष्टयं विषयभोगवासनाप्रमा-  
णगताऽसंभावना प्रमेयगताऽसंभावना विपरीत  
भावनाचेति तत्र विषयाऽसक्तेः श्रवणांगभूताः  
शमदमादयो निवर्तकाः प्रमाणगताऽसंभावना-



याः श्रवणं निवर्त्तकं प्रमेयगताऽसंभावनाया म-  
ननं निवर्त्तकं विपरीतभावनायाश्च निदिध्यास-  
नं निवर्त्तकमिति ॥

अतः श्रवणादिसम्पादनेनाऽसम्भवानादिप्रति-  
बन्धपरिक्षयाय चतुर्लक्षणी शारीरकमीमांसा  
समारंभि भगवता वादरायणेन ॥

मोक्षकामश्चास्यामधिकारी शान्तो दान्त  
उपरतस्ति तिक्षुः श्रद्धावित्तो भूत्वात्मन्येवात्मानं  
पश्येदित्यादि श्रुत्युक्तशमाद्युपवृंहितविधि-  
मूलकेऽथातो ब्रह्मजिज्ञासेति सूत्रेऽथशब्देन  
शमादिविशिष्टस्य मुमुक्षोरेव सूत्रणात् ॥  
तदयं निर्गलितार्थः ॥ शमादिसहिते-  
न मुमुक्षुणा गुरुमुपसृत्य मोक्षसाधनब्रह्मात्मै-  
क्यसाक्षात्कारप्रतिबन्धाऽसम्भावनादिनिवृत्तये -  
चतुर्लक्षणमीमांसया वेदान्तत्रायविचारः प्रतिब-  
न्धनिवृत्तिपर्यन्तमावर्त्तनीय इति॥तत्र मोक्षस्व-  
रूपं यावद्विशिष्य न निश्चीयते तावत् तत्र कस्य  
कामना उदेतु तत्स्वरूपमात्रनिश्चयात्कामना-

यां जातायामपि विचारेण साधनविशेषनिश्चये  
सत्येव तत्र मुमुक्षोः प्रवृत्तिः सम्भवतीति तत्त-  
द्वाद्यभ्युपगतमुक्तितत्साधनाभासनिरासेन पर-  
मार्थसती मुक्तिस्तत्साधनं विचार्य्यावधार्यते ॥

तत्रोपनिषत्पक्षव्यतिरिक्तपक्षेषु न तत्सा-  
धनेषु कामनोदेतुमर्हति ॥ तत्तद्वाद्यभ्युपग-  
मानां मोक्षप्रकाराणामप्रामाणिकत्वात्प्रमाणवि-  
रुद्धत्वाच्च ॥ तथाहि चार्वाकनये तोवन्मोक्षस्वरूप-  
स्यैवानभ्युपगमात् देहेन्द्रियप्राणमनसां च भौति-  
कत्वेन विनाशित्वाभ्युपगमात् तेषामेव च स्वरू-  
पतो दुःखरूपत्वात् दुःखहेतुत्वाच्च न तन्निवृत्ति-  
समये संसारसमये वा दुःखनिवृत्त्यात्मकमोक्षफ-  
लभागितावकाशः ॥ अत एव सौगतमतमप्यपा-  
स्तम् तत्रापि क्षणिकविज्ञानसन्तानस्य सोपप्ल-  
वत्वेन सर्वदुःखस्वरूपत्वात् तन्निवृत्तौ च स्व-  
स्यैवाभावात्कस्य मोक्षावकाशः ॥ न ह्यात्म-  
नो नाशः कस्याप्यभिमतो निरुपाधिप्रेमास्पद-  
त्वात् ॥ स्वनाशाद्वरदुःखितया जीवनम् शून्यवा



दे तु किङ्केन काम्येत कामिनः कालत्रयेऽप्यस-  
 स्थात् ॥ आहतपक्षेऽपि सततोर्ध्वगमनस्यालो-  
 काकाशावस्थानस्य च क्रियात्वेन विनाशि-  
 त्वान्ना पुनरावृत्तिलक्षणमोक्षकामनाविषयता-  
 सुखस्य च मोक्षरूपत्वाभ्युपगमे तस्य जन्य-  
 त्वे पूर्वाक्त एव दोषः ॥ अजन्यत्वेऽपि मुक्तसं-  
 सारिणोरविशेषात्स एव दोषः ॥ ननु नास्तिक-  
 मतेषु मास्तु मोक्षकामना फलफलिनोर्विना-  
 शित्वात् ॥ आस्तिकमते तु नास्ति स दोषः  
 इति तत्रोपपद्यत एव सा ॥ तथाहि ॥ देहे-  
 न्द्रियादिव्यतिरिक्तो नित्यो विभुरात्मेति तावत्  
 सर्वप्रमाणसिद्धं तत्र प्रत्यक्षं तावत् योऽहं पि-  
 तरौ बाल्येऽन्वभूवं सोऽहं बाल्येऽन्वभूवं प्रणमन्नु-  
 भवामीति प्रत्यभिज्ञात्मकमनन्यथा सिद्धमबा-  
 धितं च बाल्यबाल्यकयोर्देहभेदेऽप्येकं प्रतिसन्धा-  
 तारं विषयीकुर्वत् तदतिरिक्तमेव स्थायिनमा-  
 त्मानं विषयीकरोति तस्य च पूर्वकोटिरहितत्वं  
 जातस्यास्मिन् जन्मनि किञ्चिदप्यननुभूतवतः

स्तनपानाद्वर्थाप्रवृत्त्यन्यथानुपपत्त्या . तज्जा-  
 तीयेष्टसाधनतास्मरणतज्जनकसंस्कारतज्जन -  
 कानुभवाश्रयत्वनियमेन ततः पूर्वमपि तथै-  
 वाभ्युपगमात् पूर्वानुभवसंस्कारस्मरणेच्छादी-  
 नांमेकाश्रयाणामेकविषयत्वेन कार्यकारणभा-  
 वनियमात् तथा च पारमर्षं सूत्रमिच्छाद्वेष-  
 प्रयत्नसुखदुःखज्ञानान्यात्मनो लिङ्गमिति सं-  
 घातस्य परार्थत्वाच्च शय्यासनादेर्ह्यचेतनस्य  
 भोग्यस्य भोक्तृत्वत्वं दृष्टम् एवं देहस्यापि भो-  
 ग्यत्वाऽविशेषाद्भोक्तृत्वत्वम् ॥ यश्च भोक्ता स  
 स्वयमसंहतः स्वार्थेन सिध्यति ॥ अन्यथा-  
 नवस्थानात् ॥ एवं जडवर्गदृष्टत्वेनापि तत्  
 सिद्धिः ॥ एवं च सदकारणकत्वेनोत्तरकोटि-  
 रहितत्वमपि तस्य विनाशकारणासम्भवाच्च ॥  
 अविनाशीवारेयमात्मेत्यादिश्रुतिभ्यश्च ॥ एवं  
 प्रत्यक्षानुमानशब्दैस्तस्य नित्यत्वसिद्धेस्तस्य  
 विरोधनित्यत्वव्याप्यत्वसावयवत्वमध्यमपरि-  
 माणवत्वाऽसम्भवान्निरवयवत्वे निश्चिते पर-



माणुः परममहान् वेति विषये सर्वत्र दृष्टकार्यत्वात्परममहानेवेति निश्चीयते ॥ आकाशवत्सर्वगतश्च नित्य इत्यादिश्रुतिभ्यश्च परमाणुत्वपक्षेपि नित्यत्वसम्भवादापाततो न मुमुक्षानुपपत्तिः विचारनिष्कर्षे तु परममहद्ब्रह्माभिन्नत्वरूपमोक्षासिद्ध्या तदनुपपत्तिं वक्ष्यामः॥ तदेवं सर्वास्तिकसाधारणे दहेन्द्रियातिरिक्ते भोक्तरि बन्धमोक्षभागिनि नित्ये सिद्धे तस्य बुद्धिसुखदुःखेच्छाद्वेषप्रयत्नधर्माधर्मभावनाख्यानवविशेषगुणान् मनस्संयोगजन्यान्मन्यन्ते वैशेषिकतार्किकप्राभाकराः ॥ नवविशेषगुणोदय एव तस्य संसारो युगपत्तन्निवृत्तिश्च मोक्ष इति ॥ तथा च पारमर्षे सूत्रं दुःखजन्मप्रवृत्तिदोषमिथ्याज्ञानानामुत्तरोत्तरापाये तदनन्तरापायादपवर्ग इति ॥ तस्मादात्यन्तिकदुःखनिवृत्तेरविनाशित्वात् परमपुमर्थत्वाच्चात्र विवेकिनां कामनोपपद्यते इति मैवम् स्वाभाविकधर्माणां धर्मिणि सति समुच्छेदाऽसम्भवात्॥

घटे सति तद्गतयावद्विशेषगुणनिवृत्त्यऽदर्शना-  
त् ॥ तथा चोक्तं वार्त्तिके आत्माकर्त्रादिरूपश्चे-  
न्माकाङ्क्षीस्तर्हि मुक्ततां नहि स्वभावोभावानां  
व्यावर्त्ततौष्ण्यवद्रवेरिति ॥ तथा च धर्मिणासहै-  
व तेषां निवृत्तिरङ्गीकरणीयेति पूर्वोक्तनैरात्म्य-  
वादप्रसङ्गः ॥ तदुक्तं ब्रह्मसिद्धिकारैः ॥ विज्ञाना-  
दिविशेषगुणनिवृत्तिलक्षणा च मुक्तिरुच्छेदपक्षा-  
न्नं भिद्यते न हि सतोऽप्यात्यन्तिको दर्शनाभावो  
ऽभावाद्विशिष्यते कश्च सर्वतः प्रेयस आत्मनो  
ऽभावमभिकाङ्क्षेदित्यपुरुषार्थो मोक्षः स्यादिति  
सर्वविशेषगुणविनिवृत्तिविशिष्टे चात्मनि प्रमा-  
णाभावात् ॥ अज्ञायमानस्य दुःखाभावस्यापु-  
मर्थत्वाच्चान्यकारप्रनृतसहसत्वापत्तिः ॥ अज्ञाय-  
मानस्यापि स्वरूपेण पुमर्थत्वमित्यपि न माना-  
भावेन तत्स्वरूपस्यैवासिद्धेरुक्तत्वात् । तत्प्र-  
माणत्वाभिमतानामनुमानानामाभासत्वात् ॥ अ-  
शरीरं वा वसन्तं प्रियाप्रियेन स्पृशत इति श्रु-  
तिरेव तत्र मानमिति चेन्न ॥ जीवतोऽपि देहा-



भिमानरहितस्य सुखदुःखसम्बन्धाभावप्रतिपाद-  
 नपरत्वात्तस्याः नवविशेषगुणरहितावस्था वि-  
 शेषप्रमापकत्वाभावात्तत्प्रतिपादकपदाभावाच्च  
 यत्तु न्यायभाष्यकृतोक्तं शान्तः खल्वयं सर्व वि-  
 प्रयोगः सर्वोपरमोऽपवर्गः बहूत्रकृच्छ्रं घोरं पापकं  
 लुप्यत इति कश्च बुद्धिमान् सर्वदुःखोच्छेदं सर्व-  
 दुःखासंविदमपवर्गं न रोचयेदिति तद्वथा मधु  
 विषसम्पृक्तान्नमनादेयमित्येवं सुखं दुःखानुषक्त-  
 मनादेयमिति ॥तन्न॥ दुःखाभावस्यापि सुखाङ्गत्वे-  
 न पुरुषार्थत्वात्स्वतन्त्रपुरुषार्थद्वयकल्पने माना-  
 भावात् सुखकाले दुःखाभावस्य नियतत्वात् ॥  
 दुःखाभावकाले च सुषुप्तिप्रलयादौ सुखस्याप्य-  
 भावान्न सुखस्य दुःखाभावार्थत्वेन पुमर्थत्वस-  
 म्भावनाव्यभिचारात् ॥ अधिकसुखेच्छया त्वल्प-  
 सुखोपेक्षा युज्यते न तु केवलदुःखाभावायेति  
 प्रेक्षापूर्वकारिणां पन्थाः अस्तु तर्हि नित्य-  
 सुखाभिव्यक्तिरिति भट्टाचार्य्यमतं तत्र पूर्वोक्तदू-  
 षणासम्भवात् न विकल्पाऽसहत्वात् नित्यसुख-

मात्मनो भिन्नमभिन्नं वा नाद्यः आत्मन आनन्द-  
 रूपत्वात्तदभिन्नस्य नित्यसुखस्य दुःखरूपत्वाप-  
 तेः ॥ नान्त्यः ॥ तदभिन्नस्य सुखरूपत्वे आत्म-  
 नः सदाप्रादुर्भूतत्वात् वन्धावस्थायां मोक्षापत्तेः  
 अत एवात्माऽभिन्नं तत्सुखमिति परास्तम् ॥ आ-  
 त्मरूपस्य सर्वदाऽनावृतत्वेन तदभिन्नसुखस्य  
 संसारावस्थायामपि भानप्रसङ्गात् ॥ अनया चा-  
 नुपपत्त्या नव्यमीमांसकैः केवलदुःखाभाव एव  
 परिगृहीतः स च निराकृत एव आत्मनिवृत्ति-  
 मन्तरेण तदाश्रितदुःखनिवृत्त्ययोगात् ॥ भाट्टैः  
 कार्यकारणयोस्तादात्म्याभ्युपगमात्समवायिका-  
 रणनिवृत्त्यैवल्लोके कार्यनिवृत्तिदर्शनाच्च ॥ अस्तु  
 तर्हि साङ्ख्ययोगमतम् ॥ तत्र त्वसङ्गस्यात्मनो नि-  
 र्विशेषत्वात् दुःखस्य बुद्धिधर्मत्वाभ्युपगमात् ॥  
 दुःखसमवायिकारणध्वंसहेतुकदुःखनिवृत्त्यभ्यु-  
 पगमेपि नात्मन उच्छेदसम्भावना स्वप्रकाशत्वा-  
 च्छनान्धकारप्रवृत्ततुल्यता न अस्मिन्नपि पक्षे सतां  
 दुःखस्य निरोधाऽसम्भवात् असतो निरोधस्य



चोत्पत्त्यसम्भवात्॥

“नासतो विद्यते भावो नाभावो विद्यते सत इति”  
 स्मृतेः ॥ संसारान्मोक्षस्याणुमात्रेणापि विशेषा-  
 नुपपत्तेरपुरुषार्थत्वं तुल्यमेव वरं वैशेषिकादि-  
 मतेऽसतोपि दुःखस्य निरोधः सम्भवत्यसतश्च  
 निरोधस्योत्पत्तिः सम्भवति तदपेक्षयापि तुच्छ  
 एवायं सत्कार्यपक्षः॥ तथाचात्मनो दुःखाभावो  
 नाम कश्चिदतिशयो गुणाधानलक्षणो मलक्षाल-  
 नलक्षणो वा वक्तव्यः॥ उभयथापि तस्य ध्रुवम-  
 नित्यत्वं उत्पत्त्याप्तिर्विकृतिसंस्कृतिलक्षणानां  
 चतुर्णामपि क्रियाफलानां विनाशित्वनियमात् ॥  
 मोक्षस्य सर्ववादिभिरविनाशित्वाभ्युपगमात् ॥  
 तदुक्तं वार्त्तिककारैः ॥ “उत्पत्तिराप्तिर्विकृतिः  
 संस्कृतिश्च क्रियाफलम् ॥ मुक्तिर्विलक्षणैतेभ्य-  
 स्तेनेहानर्त्यको विधिरिति” ॥ भाष्यकारैश्च  
 महता प्रबन्धेन प्रतिपादितमेतत् समन्वया-  
 धिकरणे अत एवैकदेशिमतानामप्यनवकाशः॥  
 भेदाभेदपक्षस्य सर्वप्रमाणविरुद्धत्वात् ॥ पार-

मार्थिकभेदस्य निवृत्त्ययोगाच्च ॥ इह च ज्ञान-  
 त्वस्य निवर्त्तकतावच्छेदकत्वेन विवक्षितत्वा-  
 त्सवप्रगन्धर्वनगरशुक्तिरजतादौ तथा दर्शनात् ॥  
 तदुक्तं पञ्चपादिकाकृद्भिः ॥ “यतो ज्ञानमज्ञान-  
 स्यैव निवर्त्तकमिति” साङ्ख्यादिमतेप्यात्मनो  
 नित्यानुमेयत्वात्तत्साक्षात्कारो न सम्भवत्येव प-  
 रोक्षज्ञानं त्वद्याप्यस्तीति न तत्साधनं परोक्ष-  
 स्वभावस्याप्यात्मनो योगजधर्मप्रभावासाक्षा-  
 त्कार इत्यपि न योगजधर्मस्य पदार्थसा-  
 मर्थ्यानुसारेणैवातिशयहेतुत्वात् तदाहुर्भट्टाचा-  
 र्याः ॥ “यत्राप्यतिशयो दृष्टः स स्वार्थानतिलङ्घ-  
 नात् ॥ दूरसूक्ष्मादिदृष्टौ स्यान्न रूपे श्रोत्रवृत्ति-  
 तेति” आस्तां तावदितः परं कृतधियामद्वैतनि-  
 ष्ठावतां तत्तद्वादिविभीषिकानिरसनैः किङ्कर्ण-  
 कोलाहलैः ॥

यत्तु प्रस्तुतमद्वितीयपरमानन्दैकताना-  
 त्मकं वस्तु प्रत्यगभिन्नमेतदधुना निर्णीयते  
 न्यायतः नन्वौपनिषदपक्षेप्यनुपपत्तिः समाना ॥



तथाहि ॥ अज्ञाते कामनानुदयात् ज्ञाते तत्र  
 कामना वाच्या ॥ तथा च ॥ कथमहेयानुपादेये  
 नित्यसिद्धात्मनि सा भवतु सिद्धे इच्छाविर-  
 हात्संसारवस्थायामपि मोक्षापत्तेश्च ॥ तदुक्तं  
 किञ्च मानादविज्ञाताविमुक्तिः काम्यते न च  
 ज्ञातायां त्वात्मनित्यत्वान्नितरां नास्ति काम-  
 नेति ॥ न च संसारावस्थायामविद्याऽऽवृत्तत्वा-  
 द्विद्यमानोप्यद्वयानन्दो न भासते विद्याया त्व-  
 विद्यायां निवृत्तायां स्वप्रकाशत्वादानन्दरूपेण  
 स्वयमेव प्रथत इत्यविद्यानिवृत्तिरिति शिष्टे काम-  
 नेति वाच्यम् अविद्यानिवृत्तेर्दुर्निरूपत्वात् ॥  
 सोऽविद्यात्मभिन्ना तत्स्वरूपा वा आद्ये द्वैताप-  
 त्तिरद्वैतश्रुतिव्याकोपश्च द्वितीये पूर्वोक्तदोष इति।  
 अत्रोच्यते न सिद्धत्वमात्रेणात्मनीच्छाविरहः ॥  
 सिद्धत्वं किं सत्त्वं वा ज्ञायमानत्वं वा अप्रति-  
 यद्गुसाक्षात्कारविषयत्वं वा ॥ नादः ॥ विस्मृ-  
 तग्रैवेयकप्राप्तौ रज्जुभुजङ्गमनिवृत्तौ च व्यभि-  
 चारात् ॥ अत एव न द्वितीयोपि तस्येच्छाप्रयो



जकत्वात् ॥ तृतीयस्तु भवतीच्छापरिपंथी स तु  
 प्रकृते नास्ति असंभावनादिप्रतिबन्धात् ॥ अत  
 एव पित्तदूषितरसनस्य सितमश्रुतो मधुरत्वेन  
 तां जानतोपि न माधुर्यनिमित्ततृप्तिविशेषोत्प-  
 त्तिः ॥ पित्तदोषेण माधुर्यसाक्षात्काराभावात् ॥  
 तथा च द्विविधमिष्टं वस्तुतोऽप्राप्तं ग्रामादि प्रा-  
 प्तमपि भ्रमव्यवहितं कंठचामीकरादि एवं परि-  
 हार्यमपि द्विविधं वस्तुतोऽपहृतं गर्तादि सर्व-  
 दापरिहृतं रज्जुभुजङ्गादिभ्रममात्रादपरिहृतमिव  
 तत्रादयोः क्रियावधानौ प्राप्तिपरिहारौ द्विती-  
 ययोस्तु साक्षात्कारमात्रसाध्यौ अत्रैव परमपु-  
 मर्थत्वं मन्यते क्रियाव्यवधानाभावात् ॥ तथा  
 च परमानन्दप्राप्त्यऽविद्यानिवृत्त्योरपि भ्रमव्य-  
 वहितत्वादसिद्धत्वप्रत्यये कामनाविषयत्वमुप-  
 पद्यत एव तदुक्तं वार्तिके “न युक्तं कामना मुक्तौ  
 पुसां नास्तीति भाषितुं देशकालानवच्छिन्नसु-  
 खादयर्थित्वदर्शनादिति” ॥ आत्मत्वेन सिद्धत्वेपि  
 निरतिशयसुखत्वेनासिद्धत्वात्तेन रूपेण काम-



भोपपदप्रत इत्यर्थः ॥ अन्यच्च ॥ ग्रामादिकिञ्चि-  
 दप्राप्तं नरः प्राप्तुमिहेच्छति हेमादिविस्मृतं कि-  
 ञ्चित्करस्थमपि लिप्सते ॥ परिहार्यं तथाऽनिष्टं  
 कंठकादि जिहासति रज्ज्वां सर्पादि किञ्चिच्च  
 त्यक्तमेव जिहासति ॥ नियतोपायसाध्यत्वाद-  
 वाप्यपरिहार्ययोः विधितः प्रतिषेधाच्च साध-  
 नापेक्षिता भवेत् ॥ अज्ञानान्तरितत्वेन संप्राप्त-  
 त्यक्तयोः पुनः ॥ याथात्म्यज्ञानतो नान्यत्पुरु-  
 षार्थाय कल्पत इति वस्तुनि विकल्पासंभवेन  
 कथं तत्तद्वादिनामेकदेशिनां च विकल्पा इति  
 न शङ्कनीयम् ॥ परमात्मकज्ञानविषयतया वि-  
 कल्पासंभवेऽपि संशयविषयतया स्थाणुः पुरुषो  
 वेत्यादाविव विकल्पप्रतीतेः सत्त्वे बाधाभावात् ॥  
 बाधितविषयत्ववद्दोषजन्यत्वस्यापि भ्रमत्वप्र-  
 योजकत्वात् ॥ तदुक्तं मीमांसाभाष्यकारैः ॥  
 “यस्य च दुष्टं करणं यत्र च मिथ्येति प्रत्ययः  
 स एवासमीचीनो नान्य इति”मीमांसावार्तिक-  
 कारैश्च तस्माद्बोधात्मकत्वेन प्राप्ता बुद्धेः प्रमाण-



ता ॥ अन्यथा सा तु हेतूत्थदोषज्ञानादपोदय-  
 त इति तुल्यवदेवाप्रामाण्यप्रयोजकद्वयमुक्तं त-  
 स्माद्वाधाभावेपि दोषजन्यत्वादप्रामोण्यमेवेति  
 तथा न्यायपारावारदर्शी विश्वविख्यातकीर्तिरु-  
 दयनाचार्याः पि न्यायकुसुमाञ्जली चतुर्थस्तवके  
 आह "मितिः सम्यक्परिच्छित्तिस्तद्वृत्ता च प्रमा-  
 तृता तदयोगव्यवच्छेदः प्रामाण्यं गौतमे मत  
 इति" बौद्धाधिकारेपि तथा स एवाह तदेव वा-  
 क्यम् ॥ एतावता ग्रन्थेनाभिहितं सर्वं श्रीमन्त्र-  
 राजेन स्वावयवैः पञ्चभिरक्षरैः समस्तैर्व्यस्तैश्च  
 पञ्चब्रह्मपुरुषात्मकैर्ध्वनितमिति तदेवाविर्भाव-  
 यितुं त्यागोहीत्यादिकया नसंशयइत्यन्तिकया  
 त्रयोविंशतिश्लोक्या श्रीभगवान् श्रीमद्विव्यमन्त्र  
 राजभाष्यकारो मन्दाधिकारिणोऽनुजग्राह ॥  
 त्यागइति स्वस्वत्वनिवृत्त्यनुकूलो व्यापारः ॥  
 हि इति हिशब्दो नमःशब्दवृत्तित्यागार्थकत्व-  
 स्यैषोर्ध्व इत्यादौ प्रसिद्धिं दशोतयति ॥  
 नमस इति नमःशब्दस्य अनुकरणत्वेनानव्ययं



त्वान्नसुब्लुक् वाच्य इति शक्तिलक्षणान्यतरवृत्ति-  
विषय इत्यर्थः॥ अनेकार्थशब्दस्थले प्रसिद्धार्थे श-  
क्तिरप्रसिद्धार्थे लक्षणेति नैयायिकाः मीमांसकाश्च  
अन्वयानुपपत्तिरूपस्य तात्पर्यानुपपत्तिरूपस्य  
वा लक्षणावीजस्येदृशोऽर्थोऽनुपलम्भात् प्रसिद्धा-  
प्रसिद्धयोरुभयोरप्यर्थयोश्शक्तिरेवेति वैयाकर-  
णाः ॥ प्रकृते नमश्शब्दस्य नमस्कारार्थत्वमेव  
लोकवेदयोर्वहुशः प्रसिद्धन्नतु त्यागार्थकत्वमि-  
ति त्यागोऽर्थे लक्षणैवोचितेति मूलस्य वाच्य इ-  
त्यस्य यथाश्रुतस्य शक्तिवृत्तिविषयत्वार्थक-  
त्वे नैयायिकमीमांसकयोर्मते असंगतिरेवस्या-  
दित्यन्यतरवृत्तिविषयत्वलक्षणं वाच्यत्वं प्रकृ-  
ते स्वीकर्तव्यम् ॥ वैयाकरणमते तु यथाश्रुतेपि  
न काप्यनुपपत्तिः ॥ “त्यागे नमस्कृतौ चार्थं  
ध्याने भाने तथा स्मृतौ॥ नमश्शब्दं प्रयुञ्जीत भावे  
भ्रंशे विशेषत इति” निघण्टुस्तन्मतेपि नानुपपत्तिः  
शक्तिग्राहकत्वस्य प्रसिद्धाप्रसिद्धयोस्समत्वात् ॥  
मूले वाच्य इति वदतां श्रीमदाचार्यपादानामपि



नमस्कार इव त्यागेपि शक्तिरेव नतु लक्षणेति  
 स्वारस्यं प्रतीयतेऽन्यथा लक्ष्य इत्येव वदेयुर्नतु वाच्य  
 इति ॥ तथाच वाच्य इत्यस्य शक्तिविषय इत्ये-  
 वार्थ उचितो न तु शक्ति लक्षणान्यतरवृत्तिवि-  
 षय इत्यर्थ इति प्रकाशकारादीनामपीदमेवाभि-  
 मतम् ॥ आनन्द इति आनन्दः परं ब्रह्म आन-  
 न्दो ब्रह्मेति व्यजानात् ॥ अनन्दाद्वैव खल्विमानि  
 भूतानीत्यादिश्रुतिभ्यः परं ब्रह्म साम्प्रशिवः ॥  
 सत्यं सत्यं परं ब्रह्म पुरुषमित्यादि ॥ शिवमद्वि-  
 तीयन्तुरीयं मन्यन्त इत्यादिश्रुतिभ्यश्च प्रकृ-  
 तेरिति शिवशब्दात्मिकायाः तथेति तथेत्यस्य  
 फलमित्युत्तरेणान्वयः तथेत्यस्य तद्वदित्यर्थः ॥  
 यथा प्रकृतेः कश्चिदर्थस्तथा प्रत्ययस्यापि क-  
 श्चिदर्थो नतु निरर्थकः ॥ प्रत्ययेति तथेतिश-  
 ब्दप्रयोगतात्पर्यम् ॥ फलमिति फलमित्यस्यो-  
 द्देशत्वमित्यर्थ इति नैयायिका मीमांसकाश्च  
 उद्देश्ये लक्षणा धर्मे शक्तिर्लाघवादित्यभिप्राय-  
 स्तेषां फलमित्यस्योद्देश्यमित्येवार्थ इति वैया-



करणाः ॥ लक्षणाबीजस्याभावादिति तेषां भावः  
फलमिति यदतां श्रीमदाचार्यपादानामपि फल-  
मित्यस्योद्देश्यमित्येवार्थो न तूद्देश्यत्वमित्यर्थ इ-  
त्यभिमतमन्यथा फलत्वमित्येव ब्रूयुर्न तु फल-  
मिति ॥ वस्तुतस्तु फलमित्यस्योद्देश्यविधेयभावः  
सम्बन्ध इत्यर्थ उचितः ॥ उपपदविभक्तैस्सम्ब-  
न्धार्थकतायास्सर्वशास्त्रसम्मतत्वात् ॥ शिवस्यो-  
द्देश्यत्वं द्रव्यकर्मकत्यागस्य च विधेयत्वम् ॥ त-  
था च शिवोद्देश्यकत्यागविषयो द्रव्यमिति बो-  
धः फलितः ॥ प्रत्ययेति चतुर्थ्येकवचनहेप्रच्ये-  
त्यर्थः ॥ वाच्यमिति ॥ वाच्यमित्यस्य व्याख्यानं  
पूर्ववत् ॥ त्यागस्य सकर्मकत्वात्कर्मजिज्ञासा-  
यामाहत्याज्यमिति त्याज्यत्वं तस्य सामान्यत-  
या निर्विशेषस्य सामान्यस्याभावात् त्याज्य-  
विशेषमाह पत्रफलमिति ॥ १ ॥ पदार्थानभिधाय  
वाक्यार्थमाह त्यजामीति ददामि उत्सृजामीति  
यावत् ॥ इदमिदमिति ॥ न विप्लवायां द्विवचनं  
ग्रामो ग्रामो रमणीय इत्यादाविव व्याप्यव्यापक  
भावसम्बन्धस्याप्रतीतिः ॥ किन्तु देयद्रव्यस्य प्रा-  
तिस्विकरूपाभिप्रायेणैच्छिकः पुनःपुनः प्रयोगः ॥

त्यजामीदमिदं सर्वं  
चतुर्णामिह सिद्धये  
अथ वा नमसो वाच्यः  
प्रणामो दैन्यलब्धये ॥ २ ॥

अनावृत्तिः शब्दादनावृत्तिः शब्दादिति वत् ॥  
देययावद्रव्याणां स्मृतानां केषांचिदस्मृतानां च  
कूटस्वरूपाभिप्रायेणाह सर्वमिति ॥ यावद्देयं  
यथाशक्ति स्मृतमस्मृतम्या तत् सर्वमुत्सृजामी-  
ति तात्पर्यार्थः ॥ परममूले फलस्यानुक्तावपि  
विश्वजिता यजतेत्यत्र यथा फलस्यानुक्तावपि  
यागसार्थक्याय स्वर्गकाम इति कल्प्यते ॥ तथे  
हार्थादिचतुष्टयकाम इति कल्प्यते ॥ यागस्थले  
स्वर्गमोत्रकल्पनेपि परमेश्वरचरणारविन्दपूजो-  
याः ये यथा मां प्रपद्यन्ते इत्यादिवाक्यैस्सकल-  
फलस्याधिकारिविशेषेषु प्रतिपाद्यतया अर्थ-  
धर्मकाममोक्षाणां श्रीपादारविन्दप्रसादेन सुल-  
भत्वाहदाह चतुर्णामिति ॥ इहेति जीवदृशायामि-  
त्यर्थः ॥ ननु जीवदृशायामर्थधर्मयोस्सिद्धावपि  
कामशब्दोदितस्वर्गस्य यजमानत्वावस्थापन्न-



शरीरावच्छेदेन न सिद्धिः ॥ किन्तु स्वर्गफलभो-  
 क्त्वावस्थापन्नशरीरान्तरावच्छेदेन यजमान-  
 शरीरस्य नष्टत्वादेवं मोक्षस्यापि यच्छरीरावच्छे-  
 देन ज्ञानोत्पत्तिस्तच्छरीरावच्छेदेन न लाभः ॥  
 किन्तु साधनाधिकरणशरीरस्य नाशादनन्तरं  
 लाभो मोक्षस्येति कथं चतुर्णामिहेत्युक्तिरसङ्ग-  
 च्छत इति चेन्न ॥ ज्ञानस्य दृष्टफलकतया ज्ञाना-  
 धिकरणशरीरावच्छेदेनैव मोक्षलाभः ॥ ब्रह्मवेद  
 ब्रह्मैव भवति पश्यन्नृपिर्वाग्मदेवः प्रतिपेदे इत्यादि  
 श्रुतिभ्यो जीवनमुक्तेर्जीवदृशायामेव लाभेन वि-  
 मुक्तश्च विमुच्यत इत्यादि श्रुत्या विदेहमुक्तिला-  
 भेऽपि विमुक्तश्चेति स्वारस्येन जीवनमुक्ति ला-  
 भान्न तदंशेऽप्यनुपपत्तिरित्याशयात् स्वर्गांशे  
 इहेत्यनेन यागानन्तरभाविकिञ्चिदपूर्वं स्वर्गा-  
 ध्यवहितपूर्ववर्तियागादुत्पद्यते यजमानशरीरा-  
 वच्छेदेन तदेवापूर्वंस्वर्गजनकं स्वर्गजनकत्वात्  
 स्वर्गत्वं भाक्तन्तरेति तादृशभाक्तस्वर्गाधिकर-  
 णमिदमेव यजमानशरीरमिहेत्यनेन गृह्यते इ-

त्याशयात् ॥ सिद्धय इति कामादीनां त्रयाणाम-  
 नित्यत्वात्तदंशे सिद्धिरुत्पत्तिर्माक्षस्य नित्यत्वा-  
 त्तदंशे सिद्धिर्ज्ञप्तिस्तस्यैव इत्यर्थः ॥ सिद्धय इत्यस्य  
 तन्त्रेणोभयार्थकत्वमेकरूपावच्छिन्नेन्यथाभावेन  
 कथमेकशेष इति न शङ्कनीयमनेकशब्दप्रयोगं  
 विनैवैकशब्दस्य बहुवचनकतयानेकशब्दाप्रसक्ता-  
 वेकशेषस्यैवाभावात् ॥ वाह्यार्चादिनैव वर्गच-  
 तुष्टयसिद्धौ ध्यानज्ञानादिशास्त्रवैयर्थ्यापत्त्या न  
 त्यागार्थकत्वम् नमश्शब्दस्येत्यधिकारिविशेषं  
 प्रत्याह ॥ अथवेति ॥ नमस इति पूर्ववत् विश्व-  
 जिन्त्यायेन फलमाह दैन्येति ॥ २ ॥

दैन्यशब्दस्यार्थान्नैघण्ट्या अधीयत इति  
 तदीयश्लोकस्य पूर्वार्द्धमादत्ते दैन्यं सेवेति ॥  
 वाच्या एव तु ते सर्वे न तु लक्ष्याः कथञ्चनेति  
 तस्योत्तरार्द्धान्तत्फलं तु मीमांसकनैयायिकमते  
 नानार्थशब्दस्थलेऽप्रसिद्धेऽर्थे लक्षणेति तन्निरस-  
 नम् ॥ सेवाध्यानं न तु पूजा तस्या उक्तत्वात् ॥  
 दीनः सेवकः ध्याता ज्ञप्तिः ज्ञानन्तदस्यास्तीति  
 ज्ञप्तिमान् ज्ञानी सिद्धि-



दैन्यं सेवा तथा ज्ञप्ति-  
स्सिद्धिस्सर्वस्य वस्तुनः ॥

नमामि देवदेवेशं

सकामोऽकाम एव वा ॥ ३ ॥

स्सर्वस्येति ॥ सङ्कल्पमात्रेण सकलाभिमतान-  
भिमतपदार्थानां रचना सा यस्यास्ति स सिद्धि-  
मान् ॥ तद्भावो दैन्यं तस्य लाभायेत्यर्थः ॥ अ-  
स्मिन्नर्थे वाक्यार्थमाह ॥ नमामीति ॥ नमनं  
ध्यानं ज्ञानं वा ॥ अणिमाद्यष्टसिद्धिर्वा अधि-  
कारिविशेषस्यानुक्तत्वेपि सामर्थ्यात्सर्वमते इदं  
विशेषणं बोध्यम् ॥ सकाम इत्यादि ॥ प्रायेण  
सकामत्वमेव भवतीति प्रथमं प्रयोगः ॥ शिव  
शब्दार्थकुक्षिप्रविष्टत्वादाह देवदेवेति विनिग-  
मनाविरहादाह सकाम इति ॥ एवार्थस्य प्रत्ये-  
कमन्वयः ॥ एकाधिकरणकत्वस्योभयोर्विरो-  
धात् ॥ एवेनैव समुच्चयनिराकरणम् अत्रार्थे  
वाच्यार्थसौष्ठवायाह वेति ॥ ३ ॥

नञा निषिध्यते भाव-

विकृतिर्जगदात्मनः ॥

ममनं शिवदेवेश

नेह नानास्ति शब्दतः ॥ ४ ॥

परमगुरावर्पितकर्मभिश्चित्तशुद्धौ श्रीमत्या-  
 दारविन्दोपासनया चित्तैकाग्र्यसम्पत्तौ च ज्ञा-  
 नेधिकारी भवतीति तं प्रतिविवर्त्तवादादिना  
 शुद्धं स्वरूपमुपदिशति ॥ नजेति परिणामार्थकम-  
 सुधातोर्मसनमित्यर्थं म इति ॥ सम्पदादित्वा-  
 द्वावे क्विप् ॥ न मः परिणामो यस्य स नमास्तत्स  
 म्बुद्धौ हेनम इति ॥ नैकधेत्यादाविव निरनु-  
 बन्धो न शब्द इति न नलोपः ॥ शिवेत्यपि  
 सम्बुद्ध्यन्तन्निरूपपदभावशब्दो ब्रह्मणि विकृति  
 शब्दः षड्विकारवाची ॥ भावस्य ब्रह्मणो  
 विकृतिर्भावविकृतिरिति षष्ठीतत्पुरुषः आत्मन  
 इत्यत्र सापेक्षत्वेपि गमकत्वात्समासः ॥ आ-  
 त्मन इत्यस्य ब्रह्मण इति समानाधिकरणं विशे-



अयेति गमयेत्यर्थे  
 तस्माच्छुद्धोस्मि नित्यशः  
 प्रणामो देहगेहादे-  
 रभिमानस्य नाशनम् ॥ ५ ॥

षण् भावाभिन्नस्य आत्मन इत्यर्थः का विकृ-  
 तिरित्यपेक्षायामाह जगदिति ॥ जगद्रूपोविका-  
 रो ब्रह्मणो नास्तीत्यर्थः ॥ शिवशब्दार्थमाह  
 देवेशेति ॥ अत्रार्थे प्रमाणमाह नेह नानेति ॥४॥

चतुर्थ्यर्थमाह अयेति ॥ तस्मान्नव विकारा-  
 भावे प्रवेशस्याभावादहं शुद्धोऽस्मीति फलितं  
 नित्यश इत्यनेन सर्वदा एकरूपत्वन्नतु संस्का-  
 र्यत्वादिरूपतेति ध्वनितम् पाशुपतमतेनाह  
 प्रणाम इति ॥ ५ ॥

तन्मते एव शिवशब्दार्थमाह ॥ शिवस्य  
 चिद्रूपा नारायणाख्या शक्तिस्तदीया ब्रह्माख्या  
 शक्तिस्तिस्त्र्यशक्तयोपि त्रयाणां स्वाभिन्नाः ॥  
 शक्तिशक्तिमतोरभेदात् ॥ नजेति\* मन्त्र-

\*इदं पूर्णोक्तस्यैव व्याख्यानं सिंहावलोकनन्यायेन एवमन्यत्रापि  
 बोध्यम् ।

शिवो ब्रह्मादिरूपः स्या-  
 च्छक्तिभिस्तिसृभिस्सह  
 अथ वा तुर्यमेव स्या-  
 निर्गुणं ब्रह्म तत्परम् ॥ ६ ॥

घटकनजर्थवाचिनिरनुबन्धनशब्दनेत्यर्थः ॥  
 सानुबन्धनिरनुबन्धयोरुक्त्यनुक्त्योर्हेतूपसिद्धप्र-  
 सिद्धौ ॥ शिवदेवेशेत्यत्राद्यं प्रतीकं द्वितीयं  
 व्याख्यानं नेह नानास्तीति शब्दत इति  
 वक्तव्ये इति शब्दानुक्तिस्तु क्वचिदिति विना-  
 प्यनुकरणत्वस्य दर्शनात् ॥ देवदेवेशमिति दे-  
 वानामिन्द्रादीनां देवा ब्रह्मविष्णुरुद्रास्तेषा-  
 मीशः ॥ देवेशेत्यत्र देवानां ब्रह्मादीनामीशः ॥  
 द्वितीयपक्षे नमश्शब्दस्य प्रणामार्थकत्वमुक्तं  
 तत्र प्रणामशब्दार्थमाह ॥ अन्यत्र प्रसिद्धप्रणा-  
 मशब्दार्थस्य त्यागे अप्रसिद्धप्रणामलक्षणकरणे  
 बीजमुपासना ज्ञानप्रकरणे ईदृशस्यैवौचित्यम-



नमसो नमने शक्ति-

नमनं ध्यानमेव च ॥

चतुर्थ्या तादात्म्यसम्बन्धः

कथ्यते प्रत्यगात्मनोः ॥ ७ ॥

न्याहशप्रसिद्धलक्षणस्य देहाद्यभिमानित्वं प्र-  
योजकम् ॥ उपासनापक्षे शिवस्वरूपमाह  
शिव इति ॥ आदिना विष्णुरुद्रौ ॥ तिसृभिः  
सरस्वत्यादिभिः ज्ञानपक्षे शिवशब्दार्थमाह  
अथवेति ॥ ६ ॥

निर्गुणपक्षे नमश्शब्दार्थमाह नमस इति ॥  
ध्यानन्निदिध्यासनम् ॥ पूर्वदैन्यशब्देन सगु-  
णस्य ध्यानमुक्तमिदानीं तु निर्गुणस्य ध्यानं  
निदिध्यासनम् ॥ पूर्वं देहाद्यभिमानाभावप्र-  
णामस्तत्फलं सगुणध्यानम् इदानीं नमश्श-  
ब्दार्थो ध्यानं निदिध्यासनं ज्ञप्तिशब्देनोक्तमि-  
दानीं ज्ञानप्रकरणमाह चतुर्थ्येति तादात्म्यस-  
म्बन्धः अभेदः प्रत्यह् जीवः आत्मा ईश्वरः ॥ ७ ॥

अहं शिवशिखोऽहं च

मन्ये वेदान्तनिष्ठया ॥

इत्येव नम इत्युक्तं

वेदैश्शास्त्रैश्च सर्वशः ॥ ८ ॥

अथवा दास एवाह-

महन्दास इतीरणम् ॥

इत्येव नम इत्युक्तं

वेदैश्शास्त्रैश्च सर्वशः ॥ ८ ॥

अथवेदमिदं सर्वं

अनयोरभेदस्तत्फलितमाह अहमिति ॥८॥

उपासनापक्षे नमश्शब्दार्थो लोके यः प्रसि-  
दुस्तेन नमस्कृता अपकृष्टः ॥ नमस्कृत्यः  
उत्कृष्टस्तत्फलितं वाच्यार्थमाह अहं दास इति ॥९॥  
ज्ञानपक्षे केवलज्ञान्यभिप्रायेण पूर्वमुक्तमिदानीं  
जीवन्मुक्तज्ञान्यभिप्रायेण सर्वेषणात्यागपूर्वकं  
ब्रह्मसाक्षात्कारं मनसि निधाय नमश्शब्दार्थ-



त्यजामि परमाप्तये ॥  
 अर्थन्धर्मञ्च कामं च  
 वाञ्छंश्च जगदीश्वरम् ॥ १० ॥  
 एतन्मन्त्रार्थतत्त्वज्ञै-  
 र्वेदवेदान्ततत्परैः ॥  
 निर्णीतं तत्त्वगर्भं य-  
 द्विज्ञेयं मुक्तिलब्धये ॥ ११ ॥  
 अथ वा मुक्तिलाभात्  
 ध्येयं तत्त्वं विवेकतः ॥  
 भिन्नं बुद्ध्या हृदा देवं

माह ॥ अथवेदमिति ॥ तयाज्यमाह सर्वमिति  
 विश्वजिन्यामेनानुगुणं फलमाह परमेति ॥ पर-  
 मोमोक्षः सर्वशब्दार्थमाह अर्थमिति परमाप्ति-  
 शब्दार्थं व्याचष्टे वाञ्छंश्चेति ॥ १० ॥

दशभिः पदैरुक्तं यत्तद्ज्ञातव्यमित्याह ए-  
 कादशकेन उपासनापक्षे सेव्यसेवकभाव इत्युक्तं

मन्त्रेशोर्षा जगद्गुरुम् ॥ १२ ॥ ॥

नमेरचि नमः प्रोक्तो  
जन्ता स्याज्जगदीश्वरे ॥

तस्माद्दासोहमित्येवं  
मत्वा मां प्रापयात्मनि ॥ १३ ॥

तत्स्पष्टयति द्वादशकेन ॥ ११ ॥ ॥ १२ ॥

सेव्यसेवकभावः कथं बुध्यत इति जिज्ञोसां  
वारयितुं नमश्शब्दस्यार्थान्तरमाह नमेरिति ॥  
नमतीति नमः पचादित्वादच् प्रत्ययः ॥ शि-  
वशब्दार्थः स एवेत्याह जगदीश्वरेति ॥ फलितं-  
वाक्यार्थमाह तस्मादिति ॥ उपस्थितत्वादाह  
मामिति ॥ चतुर्थ्यर्थमाह प्रापयेति ॥ उपस्थि-  
तत्वादाह आत्मनीति ॥ स्वस्मिन् शिवे ॥ १३ ॥

उपासनापक्षे शिवो ब्रह्मादिरूप इत्यनेन का-  
र्य्यब्रह्मत्वं शिवशब्दस्याभिहितं ज्ञानपक्षे अथ वा  
तुर्य्यमेवेत्यनेन निर्गुणब्रह्मपरत्वं शिवशब्दस्या-  
भिहितमिदानीं कारणब्रह्मपरत्वं शिवशब्दस्य



अस्मिञ्छेते जगत्सर्वं  
तन्मयं शब्दगामि यत् ॥

निरुक्त्याभिधत्ते अस्मिञ्छेत इति चतुर्दशेन  
अस्मिन्निति ॥ अस्मिन्निति यस्मिन्नित्यर्थे लक्ष-  
णया सर्वमाकाशादिप्रपञ्चात्मकं जगदुत्पत्तिव्यु-  
त्क्रमेण शेते लीयते यस्मिन् तत् शि। शीङ् धातोः  
क्विप् ह्रस्वो नपुंसक इति ह्रस्वः सन्निपातपरिभा-  
षया ह्रस्वस्यपितीति न तुक् शि इति शब्देन  
प्रधानं प्रकृतिमायापरपर्यायम् प्रलयकाले  
तन्मयं प्रधानमयम् ॥ वैयाकरणमतेन कार्य-  
शब्दब्रह्मस्फोटलक्षणनिर्देशद्वारा प्रधानं का-  
रणं निर्दिशति शब्दगामीति ॥ यत्प्रधानं प्रकृ-  
त्यपरपर्यायं शब्दब्रह्मस्फोटलक्षणं गमयति  
जनयति तत् शब्दगामि ॥ प्रकृते गमिर्जनिमा-  
हानेकार्थत्वात् तद्वानात् ॥ तस्य शिशब्दोदि-  
तस्य प्रधानस्य वानात् ॥ स्वस्मिन्विलापनात्  
शिवः शिप्रधानं स्वस्मिन्वाति विलापयति इति

तद्वानाच्छिव इत्युक्तं

कारणं ब्रह्मतत्पराः ॥ १४ ।

न मा यस्यास्ति लक्ष्मीश !

सोऽहं देवो न संशयः ॥

शिवः ॥ धातूनामनेकार्थतया विलापनमर्थः  
प्रकृतेर्वाधातोरातोऽनुपसर्गे क इति कप्रत्य-  
यः ॥ १४ ॥

अदन्तनमेति शब्दो मन्त्रे इति मत्वाऽऽह नमे-  
ति ॥ न मा अविद्या यस्यास्ति स नमः अहम्  
नमः निरविद्यः ॥ शास्त्रदृष्ट्या जीवस्य वस्तुतः  
शुद्धब्रह्मस्वरूपतया अहमविद्यामानाविद्यस्त-  
थापि अहमज्ञ इत्यनुभवात्स्वस्मिन्नविद्यानु-  
भूयते शिवेति सम्बुध्यन्तस्य लक्ष्मीश इति वि-  
वरणं लक्ष्यते बुध्यते परमात्मा यया सा लक्ष्मीः  
विद्या ईशानस्सर्वविद्यानामित्यादि श्रुतिभिः ॥  
शिवस्य सर्वविद्याकर्तृत्वेन नियन्तृत्वादीश-  
त्वमिति ॥ हे लक्ष्मीश ! हे विद्वेश ! शास्त्र-



तस्मान्मे प्रापयेहैव  
 लक्ष्मीं विद्यां सनातनीम् ॥ १५ ॥  
 यस्मादानन्दरूपस्तु  
 देवैर्वैर्देर्निगद्यसे ॥

दृष्ट्या अविद्यायामपि अभावेपि स्वानुभव-  
 प्राप्तायाः अविद्याया निराकरणे न मे सामर्थ्य-  
 मिति विद्यां सनातनीं प्रापय इहैवेत्यनेन वि-  
 द्याया दृष्टफलकत्वं सूचितम् ॥ लक्ष्मीमित्यस्य  
 विद्यामिति विवरणं सनातनीमित्यनेन विद्या-  
 या नित्यत्वं सूचितं सोहं देवो न संशय इ-  
 त्याकारां संशयविपर्ययादिशून्यामित्यर्थः ॥१५॥

पूर्वोक्तमर्थं फलितमुपसंहरति यस्मादिति ॥  
 शिवशब्दार्थमाह आनन्देति ॥ देवैर्विद्वद्विर्वै-  
 ऋग्वेदादिभिर्निगद्यसे उपदिश्यसे त्वस्मानन्द-  
 रूपः ॥ अहं तु त्वद्भृत्यो दुःखीति मे मह्यं तस्मा-  
 दानन्दस्वरूपत्वाद्देहि योगीश ! योगो निजान-  
 न्दानुभवो योगिनस्सनकादयस्तेषामीश त्रिजा-

तस्मान्मे देहि योगीश !

भद्रं ज्ञानं सुभावनम् ॥ १६ ॥

नन्दप्रदभद्रं निजानन्दस्वरूपत्वाद्देहि योगीश  
योगो निजानन्दस्य स्वरूपज्ञानं सुष्ठु भाव्यते  
स्वस्वरूपं सच्चिदानन्दलक्षणं स्मर्यते निर्विघ्नं  
येन तत्सुभावनं तादृशं ज्ञानं देहीति ॥ १६ ॥

नमश्शब्दार्थान्तरं शिवायति शब्दस्य चार्था-  
न्तरमाह ॥ यस्मात्त्वन्नेतीति ॥ नेति नेतीत्या-  
कारक वेदजं वेदोद्भवं नञर्थम् ॥ आकाशादि-  
प्रपञ्चस्याभावमाकाशादि प्रपञ्चम् मासि त्वं स-  
च्चिदानन्दस्वरूपे अध्यस्यसि शुक्तौ रजतमिवा  
रोपयसि माधातो रिहाऽध्यासोऽर्थः ॥ तस्माद्वे-  
दप्रामाण्यात्त्वं नमोसि ॥ आकाशादिप्रपञ्चतद-  
भावयोरधिष्ठानस्वरूपोसीत्यर्थः ॥ अतो मे म-  
ह्यं भद्रं ज्ञानं देहीति शेषः ॥ यतः यस्माद्देतो-  
रत्वं नमः भ्रमज्ञः ॥ अहम् अनमो जानः ॥ अ-  
नम इत्यकारच्छेद एकत्र नमो भ्रमज्ञः न नमः  
अनमः भ्रान्तः ॥ अतो भृत्यं भ्रान्तं मां भ्रम-



यस्मात्त्वन्नेति नेतीति  
 नञर्थं मासि वेदजम् ॥  
 तस्मान्नमोऽसि भद्रं मे  
 यतो जातो नमो नमः ॥ १७ ॥  
 शिवं शिवमथाऽऽप्राप्त-  
 शिवायेति निगद्यसे ॥  
 शिवाय! मे तथा प्राप्या

नाशनेन भ्रमज्ञं कुरु इति फलितोऽर्थः ॥ १७ ॥  
 इदानीं शिवायशब्दार्थमाह शिवमिति ॥  
 एकः शिवशब्दो नित्यवाची ॥ द्वितीयः सच्चि-  
 दानन्दवाची ॥ आप्राप्त इत्याकारच्छेदः ॥ शिवं  
 आयातः सच्चिदानन्दं स्वरूपं नित्यं सदा प्राप्तः  
 सदानुभविता असि त्वम् ॥ अतो वेदैः शिवाय  
 इति शब्देन निगद्यसे उपदिश्यसे शिवायेति  
 सम्बुद्ध्यन्तं हे शिवाय! सदा सच्चिदानन्दस्वस्व-  
 रूपनिमग्नशिवायं मे मम शिवायं सच्चिदानन्द-

शिवायं कुरु सर्वदा ॥ १८ ॥

शिवां यातो महाभद्र-

नमोऽहं मायया ध्रुवम् ॥

स्वरूपं तथा विद्यया प्राप्तया लाभेन शिवायं  
सञ्चिदानन्दस्वस्वरूपानुभवितारं कुरु सर्वदा १८

शिवायशब्दस्य नमश्शब्दस्य चार्थान्तरमाह  
शिवां यात इति ॥ शिवां चिद्रूपां ब्रह्मविद्या-  
लक्षणां शक्तिं यातः प्राप्त इति शिवायः ॥ आह-  
रहितात् शिवाशब्दे उपपदे याधातोः कप्रत्य-  
यः महाभद्रं इति शिवायशब्दार्थविवरणं यत-  
श्चिद्रूपां शक्तिं प्राप्तः ॥ अतो महाभद्रं महा-  
मङ्गलस्वरूपं नमोऽहम् ॥ नमो चिद्रूपा शक्तिर्यस्य  
स नमः ॥ अविद्यावान्मायया अविद्यया ध्रु-  
वम् ततः तस्मात् नमाय मह्यम् अविद्यावते  
मह्यं मः परिणामम् अविद्यया भासमानं विद्य-  
या निराकृत्य शिवायं कुरु कृधातुरिहदानार्थः ॥  
शिवायं चिद्रूपशक्तिमद्रूपं मदीयमविद्यायातिरो



ततो नमाय मह्यं म-  
 शिवायं कुरु सर्वथा ॥ { ८ ॥  
 शिवमेषि यतो ज्ञप्त्या  
 शिवायस्तं प्रपठ्यसे ॥

हितं विद्यया देहि प्रादुर्भावयेत्यर्थः ॥ मः इत्यत्र  
 निराकृत्येति शेषः ॥ अस्मिन्पक्षे परिणामवा-  
 चिसान्तं म इति पदमार्थिकमागन्तुं न तु  
 मन्त्र घटकम् ॥ १९ ॥

नमशब्दस्य शिवायशब्दस्य चार्थान्तरमाह  
 शिवमेषीति शिवमिति कर्मणि उपपदे इधातो-  
 र्ज्ञानार्थात् कर्मण्यणिति अण्प्रत्ययः ॥ अ-  
 चाङिणतीति वृद्धिः ॥ शिवायः यतः यस्माज्  
 ज्ञप्त्या विद्यया शिवं सच्चिदानन्दस्वस्वरूपम्  
 एषि जानासि अतः त्वं वेदैः शिवायेति पदेन  
 प्रपठ्यसे उपदिश्यसे ॥ नमशब्दार्थमाह नते  
 इति न मां अविद्या यस्य स नमः ॥ अविद्या  
 रहितः ॥ ते तव माया अविद्या न नास्ति

न ते माया यतो ज्ञप्त्या

नमो वेदैः प्रपठ्यसे ॥ २०

नमोऽहञ्च शिवायोऽहं

नमो मह्यं नमो नमः ॥

ज्ञप्त्या निराकृतत्वादिति शेषः ॥ अतो वेदैस्त्वं

नमः निरविदो नम इति शब्देन प्रपठ्यसे ॥ २० ॥

परमगुरावर्पितकर्मभिश्चित्तशुद्धौ श्रीमत्-  
पादारविन्दोपासनया चित्तैकाग्र्यसम्पत्तौ च  
श्रीपरब्रह्मसाम्बशिवकृपया शमदमादिसाधन-  
सम्पत्तौ ब्रह्मनिष्ठश्रोत्रियगुरुषु सदादिना म-  
हावाक्यजन्याखण्डसच्चिदानन्दपरब्रह्मसाम्बशि-  
वाभिन्नशारीरकजिज्ञासुस्वरूपसाक्षात्कारसम्प-  
त्तौ स्वानुभवानन्दं साम्बशिवाभिन्नगुरुं प्रति  
परीक्षायै ब्रह्मानन्दसमुल्लासं समुद्गिरतित्रि-  
भिः पदैर्नमोहमित्यादिभिः ॥ अहं नमः न  
मा मांशा यस्य स नमः ॥ निर्मायाऽहं शिवायोहं  
शिवा चिद्रूपा शक्तिस्तामेतीति शिवायः



नमो नमाय शुद्धाय

मङ्गलाय नमो नमः ॥२१॥

नमो नमस्तनं शम्भा-

चिद्रूपशक्तिमान् शिवोऽहम् ॥ इदानीं स्वस्मा-  
दन्यस्य नमस्कार्यस्याननुभवादात्मानमेव स-  
ञ्चिदानन्दं परब्रह्म साम्बसदाशिवं साक्षात्कृत्य न-  
मस्करोति नम इति मह्यं सञ्चिदानन्दपरब्रह्मसा-  
म्बसदाशिवाय नमः ॥ नमश्शब्दत्रयप्रयोगो  
वाङ्मनःकायकृतानां त्रयाणां नमस्काराणां स-  
ङ्गहाय नमनमिहानुसन्धानं परब्रह्मसाम्बसदा-  
शिवस्य गुरुमन्त्रस्वरूपभिन्नस्य नमो नमाय  
निर्मायस्वरूपाय तत्फलितमाह शुद्धायति ॥ अ-  
विद्यामायारूपोपाधिद्वयशून्याय तत्फलमाह म-  
ङ्गलायति ॥ संसारात्मकामङ्गलरहिताय नमश्श-  
ब्दप्रयोगः पूर्वपूर्ववत् ॥ २१ ॥

कथं शुद्धत्वं ब्रह्मणः ॥ मायोपाहितत्वेन तट-  
स्थलक्षणसंसारकर्तृत्यादित्वात् ॥ अविद्यापहि-



निराकाराय ते नमः  
 निर्गुणं निष्क्रियं शान्त-  
 मित्याद्याः श्रुतयो जगुः ॥ २२ ॥  
 नमो ब्रह्म निराकारं  
 शिवायं शिव सर्वदा ॥

तत्त्वेन भोक्तृत्वाच्चेत्याशङ्क्य समाधत्ते विवर्त्तवा-  
 देन नमो नेति ॥ नम इति प्रतीकं नमसनमिति वि-  
 वरणम् न मसनं परिणामः आकाशादिप्रपञ्चात्म-  
 का यस्य शम्भोः किन्तु अध्यासमात्रमित्याह नि-  
 राकारायेति तथाच सृष्ट्याद्यभावेन प्रवेशाभावेन  
 च सिद्धं शुद्धत्वमित्यर्थं प्रमाणमाह निर्गुणमिति  
 जगुरुचुः ॥ २२ ॥

पूर्वोक्तं स्वयं व्याचष्टे नम इति विवि-  
 यमाणं ब्रह्मेति विवरणं तेन फलितमाह नि-  
 राकारं निष्प्रपञ्चं शिवायं निजबोधस्वरूपं स-  
 र्वदा तेन नित्यत्वं ध्वनितम् ॥ स्वानुभवमाह अ-  
 तोहमिति नमो इति अहं नमो निर्विकारः ॥



अतोऽहं च नमा भद्र !

शिवायोहं न संशयः ॥ २३ ॥

इती श्रीभगवत्पादप-

द्वाचार्य्यकृता दिव्य-

हे भद्र ! सदा निर्विकारत्वान्निर्विघ्नस्वरूप ! अहं शि-  
वायः चिद्रूपशक्तिमान् ईश्वरगुरुमन्त्रप्रसादा-  
त्संशयो नष्ट इत्युपसंहरति नसंशय इत्युक्त्या स्व-  
स्य कृतार्थताश्वनिता भवति नसंशय इति ग्र-  
न्थान्ते मङ्गलं इति मन्त्रभाष्यपदयोजनम् २३ ॥

अत्रेदं चिन्त्यते ननु प्रमाश्रयः प्रमाता स एव क-  
र्त्ताभिक्ता प्रदीपवत्स्वपरसाधारणः सर्वावभासक-  
श्चेति न घटादिवत्साक्षिसापेक्ष इति चेन्न ॥ विका-  
रित्वेन स्वविकारसाक्षित्वानुपपत्तेः ॥ दृश्य-  
स्य द्रष्टृत्वाभावात्प्रमातुश्च परिणामित्वेन दृश्य-  
त्वात् ॥ एकस्य कूटस्थस्यैव सर्वसाक्षित्वात् ॥  
एकः कूटस्थो निधम्मकः साक्षी नाद्रियते प्रमा-  
णिकत्वादिति चेन्न ॥ तमेव भान्तमनुभाति सर्वं

मन्त्रराजपञ्चाक्षरी

व्याख्या सम्पूर्णा ॥ श्रीशो जयतु ॥

तस्य भासा सर्वमिदं विभाति ॥ न हि दृष्टेर्द्रष्टारं  
पश्ये अदृष्टे द्रष्टेत्यादि वदता वेदान्तप्रमाणरा-  
जेन तस्यैव सर्वसाक्षित्वेनाभिषिक्तत्वात् ॥ ननु  
महदेतदिन्द्रजालं प्रमाश्रयान्कूटस्थान्विहाय कू-  
टस्थमप्रमाश्रयमेव प्रमाणराजः सर्वसाक्षिणं क-  
रोतीति वाढमिन्द्रजालमेवैतत् स्वप्नवदविद्यावि-  
लसितत्वात् तथापि दृश्यस्य घटादिवज्जडत्वेन  
कथं प्रमाश्रयत्वमिति चेन्न ॥ दर्पणादिवत्स्वच्छ-  
त्वेनचित्प्रतिविम्बग्राहकत्वाच्चैतन्यतादात्म्या-  
ध्यासाद्वा ननु निरूपस्य निरवयवस्यात्मनः कथं  
प्रतिविम्ब इति चेत् कात्रानुपपत्तिः ॥ विभ्रमहेतू-  
नां विचित्रत्वात् ॥ जपाकुसुमरूपस्य नीरूपस्य नि-  
रवयवस्यापि स्फटिकादौ प्रतिविम्बदर्शनात् ॥  
शब्दस्यापि प्रतिशब्दाख्यप्रतिविम्बोपलम्भा-  
त् ॥ तयोस्तं प्रतिपन्नप्रतिविम्बवैलक्षण्या-



निरूपणात् ॥ तथापीन्द्रियग्राह्यस्यैव प्रतिवि-  
 म्वोपलम्भ इति चेन्न व्यभिचारादऽनिन्द्रियग्रा-  
 ह्यस्य साक्षिप्रत्यक्षस्याप्याकाशस्य जलादौ प्र-  
 तिविम्बोपलम्भात् ॥ अन्यथा जानुमात्रेप्युद-  
 केऽतिगम्भीरप्रतीतिर्न स्यात्तर्ह्यस्यान्धस्य ज-  
 ले प्रतिविम्बप्रतीतिः कुतो न जायते ॥ आका-  
 शप्रतिविम्बस्य साक्षिभास्यत्वेऽपि अधिष्ठानग्रह-  
 णार्थं चक्षुषाऽपेक्षणात् ॥ एतेन नीलं नभ इत्यादि  
 भ्रमेऽपि चक्षुरन्वयव्यतिरेकौ व्याख्यातौ तत्र सा-  
 लोकस्याकाशाधिष्ठानत्वात् ॥ तस्मान्नाक्षुषप्र-  
 तिविम्बमेव रूपसापेक्षं नान्यदित्यवधेयम् ॥  
 तथाप्यात्मनः प्रतिविम्बे किं मानमिति चेच्छृ-  
 णु ॥ रूपं रूपं प्रति रूपो बभूव तदस्य रूपं प्रति च  
 क्षणाय एकधा बहुधा चैव दृश्यते जलचन्द्रवत् ॥  
 मायाभासेन जीवेशौ करोतीत्यादिश्रुतिः ॥ स ए-  
 व इह प्रविष्टः ॥ स एतमेव सीमानं विदार्य ए-  
 तया द्वारा प्रापद्यते इन्द्रो मायाभिः पुरुरूप ई-  
 यते तत्सृष्ट्वा तदेवानुप्राविशदित्यादि प्रवेशश्रुत्य-

न्यथानुपपत्तिः ॥ आभास एव च अत एव चो-  
 पमा सूर्यकादिवदित्यादिपरमर्षिसूत्राणि तत्र  
 मानानि तस्यच प्रतिविम्बस्य सत्यत्यमेवेति  
 प्रतिविम्बवादिनः ॥ मिथ्यात्यमेवेत्याभासवा-  
 दिनः ॥ स्वरूपे तु न विवाद इत्येतदन्यत् ॥  
 अचेतनविलक्षणत्वं तु तस्य श्रुतिसिद्धं प्रत्यक्ष-  
 सिद्धं च तस्मात्सिद्धमन्तःकरणस्य प्रतिविम्बा-  
 ध्यासद्वारा प्रमातृत्वं ॥ नन्वध्यासोपि नोपप-  
 द्यते तथाहि आत्मनि वाऽनात्माध्यस्यते ऽना-  
 त्मनि वात्मा नादयः ॥ तस्य निस्सामान्यविशे-  
 षत्वेन सर्वदाभासमानत्वेन सादृश्यादिरहित-  
 त्वेन त्वाधिष्ठानत्वाऽसंभवात् ॥ नापि द्विती-  
 यः ॥ तस्यामिथ्यात्वाऽन्युपगमात् ॥ मिथ्याव-  
 स्तुनोऽधिष्ठानत्वेशून्यत्वादप्रसंगात् ॥ तस्य च  
 सत्यत्वे तदनिवृत्तेरनिर्माक्षप्रसंगाच्च ॥ न हि  
 सत्यं क्वचिन्निवर्त्तते निवर्त्तमानं वा ज्ञानेन  
 श्रुतयश्च भिद्यते हृदयग्रन्थिशिष्टदान्ते सर्वसं-  
 शयाः ॥ तमेव विदित्वातिमृत्युमत्येति नान्यः



पन्था विदधतेऽनायतरति शोकमात्मघित ॥ ब्रह्म  
 वेदब्रह्मैवभवतीत्याद्याज्ञानात्सर्व संसारनिवृत्ति  
 दर्शयन्ति ॥ तस्य च मिथ्यात्वं सूचयन्ति ॥ ए-  
 कमेवाद्वितीयं ब्रह्म अतोऽन्यदात्तम् ॥ नेह ना-  
 नास्ति किञ्चन अथात आदेशो नेति नेतीत्या-  
 श्रुतयः ॥ साक्षादेव मिथ्यात्वं प्रतिपादयन्ति  
 दृश्यत्वेन शुक्तिरजतवन्मिथ्यात्वानुमानाच्च ॥  
 आत्माध्यस्तयैवानात्मनि सिद्धे तत्रात्माध्या-  
 सः ॥ अनात्माध्यासेन चात्मनो दोषसादृश्यादि-  
 संभवेत् ॥ तत्रानात्माश्रयादन्यतमदोषप्रसंगा-  
 च्छ ॥ एतेनात्माऽनात्माध्यासविद्वक्तृत्वाच्च विक-  
 ल्पावसर इत्यपास्तं स्वप्रकाशात्मन्यविद्याया  
 अनुपपत्तेः ॥ तथाहि साध्यध्यस्ताऽनध्यस्ता वा  
 तत्र आदौ आत्माश्रयान्यतमदोषप्रसंगात् ॥ अ-  
 न्ते तस्यानुच्छेदादनिर्माक्षप्रसंगाच्च ॥ सर्वस्याऽ-  
 ध्यासमूलत्वे च भ्रमप्रमादादिव्यवस्था न स्या-  
 त् ॥ एकस्यैवात्मनः प्रमाण, प्रमेष, प्रमिति, प्र-  
 मातृ, रूपञ्च विरुद्धा अविरोधाभ्युपगमे च

घातापत्तेः ॥ नापि भ्रमसंशयतत्संस्कारपरंपरा-  
 रूपं अपरोक्षत्वात् ॥ अतीतानागतभ्रमसंशय-  
 तत्संस्काराणां च परोक्षत्वेन ज्ञातुमशक्यत्वात् ॥  
 आवरणात्मकत्वादि भ्रमाद्युपादानत्वाच्च ॥  
 आत्मनो निर्विकारत्वादन्तःकरणादेश्च तज्जन्य-  
 त्वात् देवात्मशक्तिं स्वगुणैर्निगूढामित्यादिगु-  
 णवत्त्वश्रुतेश्च ॥ मायां तु प्रकृतिं विद्यान्मायि-  
 नं तु महेश्वरम् इन्द्रो मायाभिः पुरुरूप ईयते  
 अनृतेन हि प्रत्यूढा नीहारेण प्रावृत्ताः भूय-  
 श्रान्ते विश्वमायातिष्ठतिरित्यादिश्रुतेश्च ॥  
 मयाऽविद्याशब्दवाच्यमनिर्वचनीयमनृतं त-  
 त्वज्ञाननिवर्त्यं चाज्ञानमेव स्वपराध्यासे का-  
 रणं नचात्माश्रयादिदोषप्रसंगः ॥ अनादि-  
 त्वेन तन्निरासात् । अनादित्वेनोत्पत्त्यभावात् ॥  
 स्वप्रकाशात्मन एतज्ज्ञप्तिरूपत्वात् ॥ तेनाज्ञाना-  
 ध्यासविशिष्टचैतन्यहंकाराध्यासः तद्विशिष्टे च  
 कामसंकल्पाक्षदीनामहंकारधर्माणामिन्द्रियध-  
 र्माणां च काणत्ववधिरत्वादीनामध्यासः ॥



इन्द्रियाणां तु अतीन्द्रियत्वेन परोक्षत्वान्नापरो-  
 क्षधर्माध्यास इति सिद्धान्तः ॥ तद्विशिष्टे च स्थूल  
 देहाध्यासधर्मपुरष्कारेणैवाहं मनुष्य इत्याका-  
 रः ॥ नतुस्वरूपतोहं देह इत्यध्यासस्तथा प्र-  
 तीत्यभावात् ॥ तद्विशिष्टे च स्थौल्यादीनां देह-  
 धर्माणामध्यासः ॥ तद्विशिष्टे च वाह्यानां पु-  
 त्रभार्यादीनां साकल्यवै कल्यादि धर्माध्यासः ॥  
 एवं चैतन्यस्याप्यहंकारादिषु देहपर्यन्तेष्वा-  
 ध्यासः संसर्गतः अध्यासव्यवधानतारतम्या च  
 प्रेमतारतम्यं भवति ॥ तदुक्तं वात्तिकामृते ॥  
 वित्तात्पुत्रः प्रियः पुत्रात्पिण्डः पिण्डात्तथेन्द्रि-  
 यमिन्द्रियेभ्यः प्रियः प्राणः प्राणादात्मा परः  
 प्रिय इति पिण्डं स्थूलशरीरं प्राणान्तः करणं  
 देहापेक्षया चेन्द्रियाणानेव प्रियत्वं शस्त्रवृष्ट्या  
 दिवारापाते चक्षुषो निमीलनदशनानुभवसि-  
 द्धम् ॥ तेनान्योन्याध्यासाच्चिदचिद्वन्नित्यरूपो-  
 ध्यासः ॥ एकतरस्याध्यासाङ्गीकारेऽन्यतरस्या-  
 भानप्रसंगादध्यस्तस्यैव भ्रमं भाननियमात् ॥

इमेरङ्गरजत इति समूहालम्बनभ्रमवदवश्य-  
 मितरेतराध्यासः ॥ सर्ववाधावधिभूतचैतन्य-  
 परिशेषेण च न शून्यवादोपात्तः ॥ सत्यानृत-  
 संभेदावभासत्वादध्यासस्य तस्मात्पूर्वपूर्वा-  
 ध्यासप्रसूत एवायमुत्तरोत्तराहंकारादध्यासो  
 वोजाङ्कुरवदनादिरविद्याध्यासश्चैक एवाना-  
 दिः ॥ नन्वेवं सत्यं चेत्तज्ज्ञानं तेनैव द्वैताप-  
 त्तिरिति चेन्न ॥ तस्य स्वयमसत्यत्वात् ॥ तथा-  
 सति कथं प्रमेति चेत् भ्रान्तसि नितरां न हि स्व-  
 सत्यत्वासत्यत्वाभ्यां ज्ञानस्य प्रामाण्याप्रा-  
 मण्ये अपि न विषयसत्यत्वाऽसत्यत्वाभ्यां प्रकृ-  
 ते च सत्यब्रह्मविषयत्वात् सत्यत्वमिति ॥  
 नन्वविद्याविद्ययोः पारमार्थिकत्वाऽपारमार्थ-  
 योर्भेदे सिद्धेसिद्धो भेदः ॥ अभेदे च वाध्यवा-  
 धकत्वानुपपत्तिः ॥ प्रपञ्चब्रह्मविभागानुपपत्ति-  
 श्चेति चेन्ना विद्याविद्यमानभेदाङ्गीकारात् ॥  
 परमार्थतस्तु ब्रह्माद्वैतमेव ॥ ननु प्रपञ्चांशे य-  
 थास्तु जीवेश्वरयोस्तु यदि भेदस्ताहिं सिद्धं नः स-



मीहितम् अथाभेदस्तर्हि चिदानन्दघनस्य पर-  
 मात्मनो दुःखमयत्वशरीरित्वासर्वज्ञत्वादिवि-  
 रोध इति चेन्न ॥ उपाधिभेदाङ्गीकारात् ॥ उपा-  
 धिभेदश्चापारमार्थिक इति न द्वैतापत्तिः ॥ न-  
 न्वेवं क्षेत्रज्ञेश्वरयोरत्यन्ताभेदे उपाधिभेदस्य च  
 मिथ्यात्वे तत्कृतदुःखादिसम्बन्धस्यापि मि-  
 थ्यात्वात्किंनिरासार्थं श्रवणमननादिकं स्या-  
 त् ॥ न हि शशविषाणनिरासार्थं किमपि मृग्यते ॥  
 तथा च तदनुष्ठानलक्षणक्रियाव्याघात इति  
 चेन्न ॥ अविद्यानिवृत्तेः प्रयोजनत्वात् तदुक्तं  
 कात्यायनेन व्याकरणवाक्यकारेण सिद्धं तु नि-  
 वर्तकत्वादिति ॥ नन्वविद्या यदि सती तदा  
 तस्या निवृत्त्यनुपपत्तिः ॥ अथासती तदा नि-  
 वृत्तैवेति यत्नानर्थक्यमिति चेन्न ॥ सदसद्विल-  
 क्षणत्वाभ्युपगमात् ॥ तथाप्यनादिभावस्य नि-  
 वृत्त्यनुपपत्तिरिति चेन्न । भ्रमसंस्कारेण व्य-  
 भिचारात् ॥ व्यक्त्यनादित्वं तत्र नास्तीति चे-  
 न्न ॥ प्राग्भावेन वगभिचारात् ॥ तत्र भावत्वं



नास्तीति चेन्न स्वरूपसत्त्वस्य भावत्वस्य त-  
 त्रापि विद्यमानत्वात् ॥ सत्तायोगित्वं भावित्वं  
 तत्र नास्तीति चेदविद्यायामपि तन्नास्त्येव त-  
 स्माद्व्यतिक्रिदेतत् ॥ किञ्च अनादेर्भावस्येवा-  
 त्मादेरभावस्याप्यत्यन्ताभावादेर्विनाशादर्शनेपि  
 विरोधिसामग्रीसन्निपातादनादेः प्राग्भावस्य  
 यथा विनाशोद्भूतः अन्यथा कारणव्यापा-  
 रवैयर्थ्यापत्तेः ॥ एवमज्ञानेपि दीयतां हृष्टिः  
 अन्यथा प्रमाणव्यापारवैयर्थ्यापत्तेः ॥ तस्माद-  
 नादभावत्ववदनादिभावत्वमप्यप्रयोजकं प्र-  
 योजकं तु विरोधिसामग्रीसमहितत्वमेव तथा-  
 प्यविद्यानित्यैव द्वैतापत्तिरिति चेन्न ॥ अधि-  
 ष्ठानब्रह्मात्मकताभ्युपगमात् ॥ ज्ञात एवात्माऽ-  
 विद्यानिवृत्तिरित्युच्यते अतोऽज्ञानदशायां न  
 तथा व्यवहारः ॥ ननु ब्रह्मसाक्षात्कारस्याविद्या-  
 निवर्त्तकस्य ब्रह्माभिन्नत्वे सर्वदाऽविद्यानिवृ-  
 त्त्यापत्तिः ॥ यागादिसाध्यत्वानुपपत्तिश्च ॥ ब्र-  
 ह्माभिन्नत्वे च सिद्धो भेद इति चेन्न ॥ अभिन्न-



त्वेपि वेदान्तवाक्योत्थान्तः करणवृत्त्यभिव्यक्त-  
 स्यैवाविद्यानिवर्त्तकत्वात् ॥ तस्याश्च वृत्तेस्सा-  
 ध्यत्वेन साक्षात्कारस्यापि साध्यतोपचारः ॥ वृ-  
 त्तेश्च ब्रह्मणा वस्तुतोऽभेद एव भेदस्त्वविद्यावि-  
 जृम्भित इति एतेनेदमपास्तं वेदान्तिनां मते ॥ मु-  
 मुक्षाप्यसती प्रवृत्तिरप्यसती मोक्षज्ञानमप्यसत्  
 विद्याप्यसती योगाभ्यासोप्यसन् वेदोप्यसन्ने-  
 व स्वर्गापूर्वादिकं तु नास्त्येवेति साधुतीर्थं  
 करत्वाभिमान इति सर्वेषामसद्विलक्षणत्वाङ्गी-  
 कारात् ॥ यावदविद्यं सत्त्वाभ्युपगमाच्च ॥ न-  
 नु सर्वब्रह्माभिन्नमिति ते मते ॥ तथा च जा-  
 नीहि मम हृदि किमस्ति तव मम चाभेदादिति  
 चेन्न ॥ जानीयां यदवच्छेदभेदो न स्यात् त-  
 त्किमवच्छेदमङ्गीकरोषि तथा सत्यवच्छेद-  
 भेदे कः प्रद्वेष इति चेन्न उभयोरपि मिथ्या-  
 भूतयोरेवाङ्गीकारात्कथं तर्हि मम हृदयं न जा-  
 नासीति चेत् ॥ अविद्याकवलनान्न जानमि ॥  
 अविद्यां ब्रह्मभिन्नां मन्यमानः कथं न लज्जसे



इति चेन्न परमार्थिकभेदानभ्युपगमात् तस्मा-  
 देकं ब्रह्मास्त्रमादाय नान्यं गणयतः क्वचिदा-  
 स्ते न धीरवीरस्य भङ्गः सङ्गरकेलिषु॥ ननु तथा-  
 पि शरीरादीनां वस्तुतो ब्रह्माभिन्नत्वात्तदज्ञान-  
 मेव ब्रह्मज्ञानमित्यनायाससिद्धं ब्रह्मज्ञानं न च  
 ततो मुक्तिरस्ति संसारस्यानुभवसिद्धत्वात् ॥  
 तथा च शरीरादिभिन्नतयेनैव ब्रह्मसाक्षात्कारः  
 कारणं मुक्तिं प्रतीति त्वयाद्वैतज्ञानं जातम-  
 पि वेदवाक्यादिति चेन्न ॥ शरीरादीनामध्य-  
 स्तानां यदधिष्ठानं रजतादेरिव शुक्त्यादित-  
 उज्ञानस्य मुक्तिहेतुत्वाभ्युपगमात् ॥ तदज्ञानं  
 चाधुना नास्तीति युक्तः संसारोपलम्भः॥तस्मा-  
 त्धीधनावाधनायास्यास्तदा प्रज्ञां प्रयच्छथ  
 क्षेप्तुं चिन्तामणिं पाणिलब्धमब्धौ यदिच्छेथेति  
 तदेवं सिद्धेऽद्वैते आत्मनानात्वव्युत्पादनं भ्रम-  
 मूलमेव न तु प्रमाणमूलमिति ॥ नन्वस्त्यत्र प्र-  
 माणं तथा हि आत्मत्वं नानावृत्ति जातित्वात्  
 पटस्त्वत् इति चेन्न ॥ अन्योन्याश्रयात् ॥ सि-



दुहे हि नानावृत्तित्वे जातित्वसिद्धिस्तेन च तत्सि-  
 द्धिरिति तथा चांशतः साध्यसमां हेतुः ॥ जाति-  
 पदस्य च धर्ममात्रपरत्वे एतद्घटत्वादौ व्य-  
 भिचारः ॥ आत्मत्वं न नानावृत्ति विभुमात्रवृ-  
 त्तिधर्मत्वात् आकाशत्ववदिति प्रतिरोधश्च  
 किञ्च आत्मा न द्रव्यत्वव्याप्यजातिमान् विभु-  
 त्वादाकाशवद्द्रव्यत्वव्याप्यजातिमत्त्वे च विभु-  
 त्वे च विभुत्वभङ्गो बाधकः ॥ न च तथा सति  
 बन्धमोक्षसुखित्वदुःखित्वादिव्यवस्थानुपपत्तिः ॥  
 तत्तदन्तःकरणावच्छेदेन तत्तदविदयावच्छेदेन वा  
 तदुपपत्तेः ॥ तस्मान्मूर्खप्रलपितमेतत् ॥ वस्तु-  
 तस्तु नित्यमुक्तमेव ब्रह्म तदभिन्नो जीवोऽपि नि-  
 त्यमुक्त एव अविदयादिकं तु नासीदस्ति भवि-  
 ष्यतीति तदुक्तं ज्ञाते द्वैतं न विदयते प्रपञ्चोय-  
 दि विदयेत निवर्त्त न कथञ्चन वद्भो मुक्त इति व्या-  
 ख्या गुणतो मे न वस्तुतः ॥ गुणस्य मायामूलत्वा-  
 न्न मे मोक्षा न बन्धनम् ॥ तस्मात्सिद्धान्तरहस्य  
 मविज्ञाय वेदान्तिमते दूषणाभिधानं कुतार्कि-



काणां परं शोभत इति ॥ ननु तथापि संसाराव-  
 स्थायां स्वप्रकाशसुखात्मकब्रह्माभिन्नोहमि-  
 ति कथं न प्रतीतिः ॥ ननूक्तमविद्यापिहितत्वा-  
 दिति सत्यमुक्तं सैव तु नास्तीति चेन्न ॥ ब्रह्म-  
 ज्ञानोत्पत्तेः पूर्वं तस्यास्वक्रियमाणत्वात्कुतस्त-  
 हि तन्निवृत्तिरिति ब्रह्माकारान्तःकरणवृत्तिभे-  
 दादिति गृहाण ॥ यद्यपि वृत्तिर्जडा तथापि  
 तत्प्रतिविम्बतश्चिदात्मैव तन्निवर्त्तक इत्युच्य-  
 ते सा चान्तःकरणवृत्तिरविद्यां सकार्या नाशयि-  
 त्वा स्वयमपि नश्यति दग्धेन्धनानलवत् ॥ तस्मा-  
 द्ब्रह्मक्षेत्रज्ञेभ्योऽभिन्नं क्षेत्रज्ञाश्च ब्रह्मणोऽभिन्ना  
 एव भेदस्तत्रविद्योपाधिकः ॥ कर्तृत्वभोक्तृत्वा-  
 दयो जीवे सर्वज्ञत्वादयोपि परमेश्वरे मायाक-  
 ल्पिता एव सकलश्रुतिस्मृतीतिहासपुराणानां  
 तात्पर्यतोऽयमर्थो निष्पन्न इति तथा च वेदा-  
 न्तवाक्यजन्यान्निर्विकल्पकसाक्षात्कारादेव मु-  
 क्तिः ॥ भेदज्ञानं तु सर्वथा मुक्तिप्रतिबन्धकं द्वि-  
 तीयाद्वै भयं भवतीति श्रुतेः ॥ गौतमादीनामप्य-



त्रैव तात्पर्यं तस्मात्प्रमाणिको निषेधश्चेद्वे-  
 दोऽप्रामाणिकस्ततः ॥ भेदस्यापि निषिद्धत्वा-  
 ष्छ्रुतिभङ्गोन्यथा भवेत् ॥ श्रुतिर्हि सामान्या-  
 कारेण द्वैतमात्राभावं प्रतिपादयति भेदापि च द्वै-  
 तमध्यं प्रविष्ट एव अद्वैतसिद्धिरद्वैतं न विहन्ति क-  
 थञ्चन सत्यत्वादुन्ति चेन्नैव द्वैतमात्रनिषेधतः ।  
 अद्वैतसिद्धिरपि ब्रह्मातिरिक्तानिषिध्यत एव  
 श्रुत्या तथाच क्वाद्वैतव्याघातः ॥ श्रुतिस्तर्हि स-  
 त्यंत्यपि न शङ्कनीयं तस्या अपि निषेधात्त ह्यद्वै-  
 तश्रुतिः स्वात्मानं रक्षति तथा सति स्वविषयासि-  
 द्धिः प्रसज्येत ॥ आत्माभेदमजानानाः स्वतः सिद्धं  
 मुमुक्षवः माभूवन्नफलायासा इत्यभेदो निरू-  
 पितः ॥ ननु यद्यपीयता प्रबन्धेनाद्वैतरत्नं सुनि-  
 रूपितं भवद्विर्दयालुभिः तथापि नास्मदीयहृ-  
 दये आरूपदमादधाति किमत्र करोमि शृणु शैल-  
 सारहृदयोऽसि तदुक्तं न्यायकुसुमाञ्जलौ इत्ये-  
 वं श्रुतिनीतिसंप्लवजले भूयोभिराक्षालिते येषां  
 नारूपदमादधासि हृदये ते शैलसाराशयाः ॥ किं-



तु प्रस्तुतविप्रतीपविधयोप्युच्चैर्भवन्निन्तकाः ॥  
 काले कारुणिकत्वयैव कृपया ते तारणीया नराः ॥  
 शुद्धहृदयस्य भवति तदुक्तं तत्रैव अस्माकं तु  
 निसर्गसुन्दरचिराञ्चेतो निमग्नं त्वयीत्यद्भुत-  
 न्दनिधे! तथापि सरलं नाद्यापि संतृप्यते तन्ना-  
 थात्वरितं निधेहि करुणां येन त्वयैकात्मताम् या-  
 ते चेतसि नाम्नुयाम शतशो याम्याः पुनर्यातनाः २  
 अत्र चयत एवानन्दनिधिरतएव निसर्गसुन्दरः ॥  
 सुखरूपत्वमन्तरेण निसर्गसुन्दरत्वानुपपत्तेः ॥  
 न चानन्दशब्देन दुःखाभावो लक्ष्यते तथा च त-  
 दधिकरणमित्यर्थ इति वाच्यं तथा सति भगव-  
 तो निसर्गसुन्दरत्वानुपपत्तिः ॥ तस्मादथाशु-  
 तमेव ग्राह्यं तथा सति वेदोप्यनुगृहीतो भवति ॥  
 ननु कथमेवं वोढुं शक्यते ॥ यावता ब्रह्माद्वितीयं  
 पराक्षमसंसारि चाहं च तद्विपरीत इति तयोर-  
 रभेदप्रत्ययो बाधित एव वस्तुतस्तु प्रत्यय ए-  
 व न जायते योग्यताज्ञानाभावात् बाधविरह-  
 स्य तथात्वात् अन्यथा गौरश्च इत्यादावपि सा-



मानाधिकरण्येनान्वयबाधापत्तेः ॥ न च सोयं  
 देवदत्त इतिवदभेदप्रत्ययो युक्तिमान्तत्र हि एक-  
 स्मिन्वर्मिणि देवदत्ते तत्तदन्ता वैशिष्ट्यं सोय-  
 मिति पदाभ्यां प्रतिपादयते तच्च तत्र तिष्ठत्येव न-  
 त्वेवं प्रकृते संभवति अखण्डवाक्यार्थाभ्यु-  
 पगमात् तथा च विषमो हृष्टान्तः ॥ न च तत्ता-  
 विशिष्टस्येदंताविशिष्टस्य चाभेद एव वाक्येन प्रति-  
 पादयते न वैशिष्ट्यमात्रम् अन्यथा भेदभ्रमनिवृत्ति-  
 र्न स्यात् ॥ तस्माच्चाभेदसिद्धिस्तस्य तदेकमानत्वा-  
 दिति वाच्यम् ॥ तथापि वाक्यार्थस्तत्र सखण्ड एव  
 धर्मद्वयवैशिष्ट्यस्य तत्र सत्त्वात् ॥ यदि चैकव्य-  
 क्तिरुभयाभ्यां पदाभ्यां प्रतिपादयते ततः पौन-  
 रुक्त्यं किञ्च नित्यज्ञानादिमति जगत्कर्त्तरीश्वर-  
 पदं तावच्छक्तं स एव तत्पदेन प्रतिपादनीयः ॥ त-  
 द्विलक्षणे च जीवात्मन्यत्यन्तभिन्ने जीवपदं श-  
 क्तं स एव च त्वंपदेनात्र वक्तव्यः ॥ तथा च हिमव-  
 द्विन्ध्ययोरिव न कयापि वृत्त्या तयोरभेदः श्रुति-  
 शक्तेनापि वक्तुं शक्यः धर्मिग्राहकमानेन तयो-



स्तथैव सिद्धेः ॥ न चाज्ञानोपहितो जीवस्तदनु-  
 पहितश्चेश्वरः ॥ यद्वा ज्ञानोपहित ईश्वरः अन्तः  
 करणोपहितो जीवः ॥ तथाचापाध्यंशपरि-  
 त्यागेनोपहितयोरभेदबोधो नायोग्यतया परा-  
 भवितुं शक्यः ॥ घटाकाशो महाकाशः । शरा-  
 बस्थचन्द्रो दिविष्ठचन्द्र एव दर्पणस्थं मुखं ग्री-  
 वास्थमुखमेवेतिवदिति वाच्यम् ॥ दुःखित्य-  
 सर्वज्ञत्वादेः पारमार्थिकत्वात् ॥ उदाहृतस्थ-  
 ले च तदभावात् ॥ उक्तप्रक्रियायां मानाभावाच्च  
 क्षित्यादेः सकर्तृकत्यानुमानेन तादृशस्यैवेश्व-  
 रस्य सिद्धिः सुखाद्याश्रयत्वेनैव जीवस्य सिद्धेः  
 प्रत्यक्षादिना अभेदबोधकं च वाक्यं यथाकथ-  
 ञ्चिदयोज्यमिति ॥ अत्रोच्यते स एवायं देवदत्त  
 इति शब्दः ॥ स नायं सोयं न वेति च विपर्ययस्तं  
 सन्निहानं वा प्रतिप्रयुज्यते भ्रमसंशययोनिं  
 वृत्त्यर्थम् तच्च प्रयोजनंकदा निर्वहति यदि देव-  
 दत्तस्वरूपमात्रमभिन्नं प्रतिपाद्यते ॥ तथा च त-  
 द्वाक्यस्तत्ताभागां त्यक्त्वा व्यक्तिं लक्षयति ॥ इ-



दंशब्दोपि तथा तदनन्तरमुभाभ्यां ॥ वाक्यार्थ-  
 त्वेनाभिन्ना व्यक्तिः प्रतिपाद्यते ॥ तथाविशि-  
 ष्टस्येदानीमविद्यमानत्वेनेदन्ताविशिष्टस्याभे-  
 दासम्भवात् ॥ मुख्यार्थवाधोऽस्त्येव ॥ एवञ्च  
 यदीदंपदेपि लक्षणा न स्यात् ॥ तदा विशि-  
 ष्टाविशिष्टयोरैक्यमसंभावितमेव न च पौनरु-  
 त्थं शक्यार्थं तदभावात् ॥ लक्ष्यार्थत्विष्टा-  
 पत्तिः ॥ तदैवाभेदो वाक्यार्थस्सम्भवति ना-  
 न्यथा ॥ न च तत्त्वंपदयोरत्यन्तविभिन्नयो-  
 रत्यन्तविभिन्नयोर्दुर्मिणोऽशक्तिग्रहः ॥ ईश्व-  
 रपदसमानार्थत्वात् तदः जीवपदसमानार्थ-  
 त्वाच्च त्वम इति वाच्यं असिद्धेरसदेव सोम्ये-  
 दमग्र आसीदेकमेवाद्वितीयम् विज्ञानमानन्दं  
 ब्रह्म सत्यं ज्ञानमनन्तं ब्रह्मेत्यादि श्रुतिभ्य ए-  
 वेश्वरादिपदानां जगत्कारणे ब्रह्मणि संगति-  
 ग्रहः ॥ स्वर्गादिपदवत् तत्समानार्थश्च प्रकृते  
 तच्छब्दः ॥ यत्तु नित्यं ज्ञानादिमानेवेश्वरपदा-  
 र्थं इति तन्न आनन्दादेव खल्विमानि भूता-



नि जायन्त इति श्रुतिविरोधात् ॥ श्रुतिसिद्धे  
 चार्थेऽनुमानावतारात् ॥ तदुक्तमुपासनैव क्रि-  
 यते श्रवणान्तारागतेतिन अन्यथा स्वक्चन्दना-  
 दिमतिस्वर्गीति पदप्रयोगात् स्वर्गपदस्यापि  
 तत्रैव सङ्केतग्रहापत्तेः तथा च स्वर्गकामो यजेते-  
 त्यादिष्वपि तस्यैवार्थस्य ग्रहणे स्वक्चन्दना-  
 दिकामो यजेतेत्येवार्थः स्यात् तथा च साधु  
 समर्थितं वैदिकत्वाभिमानित्वं स्वस्येति तस्य  
 च ब्रह्मणो विज्ञानसुखात्मकस्याद्वितीयस्य नि-  
 रपेक्षस्य कारणत्वे सर्वदा कार्योत्पत्तिः स्यादि-  
 ति मायादीनां द्वारभावः कल्प्यते ॥ तदुक्तं चि-  
 त्रायागः पशुफल इति श्रूयमाणेपि चित्राऽपूर्वं  
 द्वारं पशुफलतयाक्षिप्यते तद्वच्चैतन्यात्मा जग-  
 दुदयकृच्छ्रयतेऽत्रापि पश्चान्मायादीनां भव-  
 ति जगति द्वारभावः फलेस्मिन्नत्र च मायादी-  
 नां द्वारभावो जगद्विवर्तोत्पत्तौ सहकारित्वमे-  
 व न तु चित्राजन्या पूर्वमिव ब्रह्मजन्यत्वम-  
 नवस्थापत्तिः ॥ मायोत्पत्तौ मायानपेक्षणे च



कार्यान्तरेपि सा नापेक्ष्येत संसारस्य सादित्वा-  
 पत्तेश्च ॥ न च मायां तु प्रकृतिं विद्यान्मायि-  
 नं तु महेश्वरमिति श्रुत्या साक्षादेव मायायाः  
 कारणत्वं प्रतिपादयते कथमुच्यते कल्प्यते इतीति  
 वाच्यम् ॥ तस्माद्वा एतस्मादात्मन आकाशः सं-  
 भूत इत्यादि वाक्ये ब्रह्मणः कारणत्वप्रति-  
 पादनपरेऽश्रवणादेव कल्प्यत इत्यस्याभिधा-  
 नात् ॥ किञ्चास्त्युभयोः कारणत्वप्रतिपादकं  
 वचनं विकल्पश्च वस्तुन्यसंभवी अष्टदोषदु-  
 ष्टश्च ॥ न च विशिष्टस्य कारणत्वाभ्युपगमेनो-  
 भयश्रुतिसामञ्जस्यमिति वाच्यम् ॥ यतो वि-  
 शिष्टं न कस्यापि वचनस्यार्थः ॥ यवमिश्रि-  
 तो ब्रीहिरिव तस्माद्ब्रह्मण एव कारणत्वं रज्ज्वा  
 इव सर्पं प्रति माया तु शक्तिरेव तथा च श-  
 क्तिमद्ब्रह्म जगदुपादानकारणं भवति ॥ तथा  
 च जन्मादस्य यत इति कारणत्वं ब्रह्मलक्षणं  
 संगच्छते ॥ तदुक्तं वार्त्तिककृता आत्माविदैव-  
 नः शक्तिरिति ॥ अन्यैरप्युक्तं साभासमेतदुप-



जीव्यचिद्वितीया संसारकारणमिति प्रवदन्ति  
 धीराः ॥ साभासमेतदिति संसृतिकारणत्वे द्वा-  
 रं परं भवति कारणताहशस्तु यावद्वशोन्य-  
 दिह संसृति कारणं तद्वेदान्तबादिसमयेन मतं  
 जडत्वात् ॥ यदज्जडं भवति संसृतिकारणं त-  
 न्नेति स्फुटं वदति सूत्रकृदत्र यस्मात् ॥ अज-  
 डकारणभावनिवन्धनं सकलमेव जडं न तु  
 कारणम् इति च वेदशिरस्सु विचक्षणाः कपि-  
 लपक्षनिराकरणे जगुः ॥ कारणत्वमुपलक्षणं  
 चित्तो ब्रह्मणो न खलु नद्विशेषणम् इत्यपीदमु-  
 पपद्यते तदा चेतनो भवति कारणं यदा अ-  
 न्यदेव यदि कारणं भवेत्कारणत्वमुपलक्षणं कथं  
 चेतनस्य घटतेन्यगामिना वस्तुनान्यदुपलक्ष्य-  
 ते यतः ॥ बहु निगद्य किमत्र वदाम्यहं शृणुत  
 संग्रहमद्वयशासने सकलवाङ्मनसातिगताचि-  
 त्तिः सकलवाङ्मनसव्यवहारभाक् तस्माद्ब्रह्मैव-  
 शक्तिमदुपादानकारणं ॥ ननु शक्तिमदित्य-  
 त्र शक्तिर्विशेषणमुपलक्षणं वा आदौ त्रिशि-



ष्टस्य कारणत्वे विशेषणस्यापि तदागतमेव ॥  
 अन्त्ये ब्रह्मेत्येव तदुच्यतां ॥ उपलक्षणेन वि-  
 शेषणस्याभावादिति चेन्न ॥ मायोपहितस्य  
 कारणत्वात् ॥ उपाधिश्च विशेषणोपलक्षणा-  
 भ्यां तृतीयः प्रकारः तथा हि स्वरूपान्तर्निविष्ट-  
 त्वेन यावत्कार्यमवस्थायिभेदहेतुर्विशेषणम् ॥  
 यथा दण्डी प्रैषानन्वाहेत्यत्र दण्डः ॥ अत्र वि-  
 शेषणत्वप्रयोजकं यद्रूपद्वयं स्वरूपान्तर्निविष्ट-  
 त्वं यावत्कार्यमत्रस्थायित्वं च तदुभयाभावे-  
 न तदन्यतराभावेन च भेदहेतोरुपलक्षणतो-  
 पाधिता च द्रष्टव्या यथा चैत्रगृहस्वरूपान-  
 त्तर्गतस्य कादाचित्कस्य काकस्य तद्भेदकत्व-  
 मुपलक्षणतया यथा वा प्राभाकराणां धेनुश-  
 ब्दप्रयोगे गोत्वं स्वरूपान्तर्गतमपि यावत्का-  
 र्यमवस्थायित्वादुपाधिः व्यापकमित्यर्थः तदु-  
 क्तं संप्रदायविद्धिः ॥ स्वाविद्यया हि पर एव स-  
 जीवभावमागत्य संसरति लिङ्गसमागमेन ब्र-  
 ह्मैव संसरति मुच्यत एतदेव दौवारिकं भवति



संसरणं तु तस्य तथा मुक्तिः पुनर्भवति चिद-  
 पुषैव तस्य स्वज्ञानतः स्वमहिमप्रतिबोधतश्च ॥  
 स्वज्ञानान्वयिनी चिदेवभवति स्वज्ञानमस्याः  
 पुनर्नास्त्यन्तःकरणोपरागशवलीभावंविना यु-  
 क्तितः ॥ तथा ॥ पुर्यष्टकं भवति तस्य परस्य  
 मोहात्तेनान्वितस्य तु नभोमलवद्गवलीकं दुःखं  
 त्रिधा भवति संसरणाभिधानं नान्यः परादधि-  
 करूपभृदस्ति जीवः तथा ॥ इह तावदक्षदशकं  
 मनसा सह बुद्धितत्त्वमथ वायुगणः इति लिङ्ग-  
 मेतदमुना पुरुषः खलु संगतो भवति जीव इति  
 तथा ॥ पुर आष्टकेन रहितस्य तव क्वचिदस्ति संसर-  
 णदुःखयुजा न पुराष्टकेन सहितस्य यथा क्वचिद-  
 स्ति दुःखविगमश्चतवे त्यादि ॥ तथान्यत्रापि ॥ जी-  
 वो भवेत्करणं पृथगवशीकृत्य चिदिति ॥ \* ॥ इति  
 श्रीपादपद्मभगवत्पूज्यपादाचार्यकृतमन्त्ररा-  
 जदीव्यमहामन्त्रश्रीपञ्चाक्षरीभाष्यतात्पर्यस-  
 ङ्ग्रहोभाष्यप्रकाशिकाख्य ससम्पूर्णः ॥ \* शुभं भू-  
 यात् ॥ ॥ श्री कृष्णाय नमः ॥





